



எதிர்வொலி

Ethiroli



பொன்சேகா மன்னிப்பு!

கொழும்பு, மே 10
நிலையான அபிவிருத்தி மற்றும் பிரதேச அபிவிருத்தி, வனஜீவராசிகள் அமைச்சர் பீல்ட் மார்சல் சரத் பொன்சேகா ஜனாதிபதி மைத்திரிபால சிறிசேனவிடம் நேற்று மன்னிப்புக்கோரியுள்ளார். ஜனாதிபதி மைத்திரிபால சிறிசேன தலைமையில் நேற்றுப்

நாடாளுமன்றில்

'தீ'

கொழும்பு, மே 10
நாடாளுமன்ற கட்டடத் தொகுதியில் நேற்றுத் திடீரெனத் தீ விபத்து ஏற்பட்டது. ஆயினும் அது சில நிமிடங்களுக்குள் கட்டுப்பாட்டுக்குள் கொண்டு வரப்பட்டதாக நாடாளுமன்றத் தீயணைப்புப் பிரிவினர் தெரிவித்துள்ளனர்.

புத்தசாசன அமைச்சர் காமினி ஜயவிக் கிரமவின் உத்தியோகபூர்வ அறையிலுள்ள, குளிர்நட்டியிலேயே தீப்பரவல் ஏற்பட்டதாகவும், சுமார் 20 நிமிடங்களின் பின்னர் தீ கட்டுப்பாட்டுக்குள் கொண்டுவரப்பட்டதாகவும் கூறப்படுகின்றது. (அ)

4 லட்சத்து 68 ஆயிரம் வெடிபொருட்கள் அகற்றும்

கிளிநொச்சி, மே 10
போர் நடைபெற்ற பகுதிகளில் தம்மால் இதுவரை 4 லட்சத்து 68 ஆயிரம் ஆபத்தான வெடிபொருட்கள் அகற்றப்பட்டுள்ளதாக சார்ப் என்ற வெடிபொருள் அகற்றும் நிறுவனம் தெரிவித்துள்ளது.

கிளிநொச்சி மாவட்டத்தில் பளைப் பகுதியில் ஜப்பான் நாட்டு நிதியுதவியுடன் இயங்கி வரும் சார்ப் மனிதாபிமானக் கண்ணிவெடியகற்றும்

துப்பாக்கிச் சூடு சிப்பாய் சாவு



மட்டக்களப்பு, மே 10
வாகரை - பனிச்சங்கேணியில் உள்ள இராணுவ முகாமில் நேற்று அதிகாலை 4.10 மணியளவில் இடம்பெற்ற துப்பாக்கிச் சூட்டுச் சம்பவத்தில், சிப்பாய் ஒருவர் உயிரிழந்த

எல்லை நிர்ணயக் குழுவின் அறிக்கையை வெளியிடுக!

கொழும்பு, மே 10
மாகாண சபைகள் தேர்தல் தொகுதி எல்லை மீள் நிர்ணய குழுவின் அறிக்கையை நாடாளுமன்றத்தில் நிறைவேற்ற நடவடிக்கை எடுக்குமாறு சுபே தேர்தல் கண்காணிப்பு அமைப்பு வலியுறுத்தியுள்ளது.


இது தொடர்பில் சபாநாயகருக்கு கடிதம் அனுப்பி வைக்கப்பட்டுள்ளதாக, அதன் நிறைவேற்றுப் பணிப்பாளர் கீர்த்தி தென்னக்கோன் தெரிவித்துள்ளார்.

மாகாண சபைகளின் தேர்தல் தொகுதி எல்லைகளை மீள்நிர்ணயம் செய்வதற்காக நியமிக்கப்பட்ட குழு, அந்தப் பணிகளை 4 மாதங்களில் நிறைவு

மாணவர் செயலால் மனவருத்தம்

வடக்கு முதலமைச்சர் கவலை

யாழ்ப்பாணம், மே 10
"முள்ளிவாய்க்கால் நினைவேந்தலை எம்மோடு இணைந்து, யாழ். பல்கலைக்கழக மாணவர்களும் முன்னெடுக்க கலந்துரையாடலுக்கு வருவார்கள் என நினைத்தேன். ஆனால் வரவில்லை. அப்படி யாழ். பல்கலைக்கழக மாணவர்கள் வராமை எனக்கு மனவருத்தமே" என்று வடக்கு மாகாண முதலமைச்சர் சி.வி. விக்கனேஸ்வரன் கவலை வெளியிட்டுள்ளார்.



பொதுச்சுடரை ஏற்றுவது யார்?

யாழ்ப்பாணம், மே 10
"முள்ளிவாய்க்கால் நினைவேந்தல் நிகழ்வின் முதன்மைச் சுடரை போரில் உறவுகளை இழந்தவர்கள் சார்பில் ஒருவரே ஏற்றிவைப்பார். அதற்கு வடக்கு மாகாண முதலமைச்சர் நீதி யரசர் க.வி.விக்கனேஸ்வரன் இணக்கம் தெரிவித்துள்ளார். அத்துடன், பொது மக்களின் சார்பில் பொதுப் பிரகடனம் ஒன்றும் வெளியிட்டு வைக்கப்படும்"

இவ்வாறு மே -18 முள்ளிவாய்க்கால் நினைவேந்தல்

நாமே நடத்துவோம் நினைவேந்தலை!!

பல்கலைக்கழக மாணவர்கள் விடாப்பிடி! முற்றுகிறது முரண்பாடு!!

யாழ்ப்பாணம், மே 10
"மாணவர்களால் ஒழுங்கமைக்கப்படும் மக்கள் எழுச்சிக்கு ஆதரவு வழங்குவதனை விடுத்து உண்மைக்கு மாறான தகவல்களை வெளியிடுவதனை சம்பந்தப்பட்டவர்கள் நிறுத்திக் கொள்ளவேண்டும். அத்தோடு நாம் திட்டமிட்டபடி, நினைவேந்தலை நடத்தி மக்கள் கனவை நிறைவேற்றியே தீருவோம்" என யாழ். பல்கலைக்கழக மாணவர் ஒன்றியம் நேற்று விடுத்துள்ள அறிக்கையில் தெரிவித்துள்ளது.

வடக்கு மாகாணசபையே முள்ளிவாய்க்கால் நினைவேந்தலை



கோத்தாவைப் பிடிக்க அரசு சதி!

கொழும்பு, மே 10
முன்னாள் பாதுகாப்புச் செயலாளர் கோத்தபாய ராஜபக்சவை இராணுவப் புலனாய்வு அதிகாரிகளைக் கொண்டு கைதுசெய்யும் சதித் திட்டமொன்று முன்னெடுக்கப்பட்டுள்ளதாக நாடாளுமன்ற உறுப்பினர் உதய கம்மன்பில் குற்றம்சாட்டியுள்ளார். "மைத்திரி - ரணில் அரசாங்கம் தமக்கு பெரும்

ஸ்ரீதர் தியேட்டர் வழக்கு: அடுத்த மாதம் விசாரணை

யாழ்ப்பாணம், மே 10
யாழ். நகரின் மத்தியில் ஈ.பி.டி.பி கட்சியின் தலைமை அலுவலகம் இயங்கும் ஸ்ரீதர் தியேட்டர் கட்டடத்தின் உரித்தை மீளப் பெற்றுத் தருமாறு யாழ்ப்பாணம் மாவட்ட நீதிமன்றில் தாக்கல் செய்யப்பட்ட மனு வரும் ஜூன் 6ஆம் திகதி விசாரணைக்கு எடுத்துக் கொள்ளப்படவுள்ளது.

வேட்டியைக் கட்டு புல்லை வெட்டு!

கிளிநொச்சி, மே 10
இரணைதீவில் சென்று தங்கியுள்ள மக்களை தமிழ்த் தேசிய மக்கள் முன்னணியினர் நேற்றுக் காலை சென்று சந்தித்தனர்.



இனவாத ஊழியருக்கு நீதிமன்றம் பிணை

யாழ்ப்பாணம், மே 10
கொழும்பில் இருந்து யாழ்ப்பாணம் நோக்கி பயணித்த ரயிலில் குடும்பப் பெண் ஒருவருடன் தகாத முறையில் நடக்க முற்பட்டார் என்ற குற்றச்சாட்டில் கைது செய்யப்பட்ட ரயில் திணைக்கள உத்தியோகத்தரை பிணையில் விடுத்து யாழ்ப்பாணம் நீதிவான் நீதிமன்றம் நேற்று உத்தரவிட்டது.

கொழும்பிலிருந்து யாழ்ப்பாணம் வந்த ரயிலில், பிரிட்டன் வாழ் தமிழ்க் குடும்பப் பெண்ணொருவர் வவுனியா ரயில் நிலையத்தில் இருந்து தனது பயணத்தை ஆரம்பித்தார். இதன் போது அந்த

உண்மைக்காக உரத்து ஒலிக்கும் ஊடகக் குரல்

ராவணா எல்லவில் அபாயம்



பண்டாரவளை, மே 10 நாட்டில் சுற்றுலாப் பயணிகளை அதிகம் கவரும் ராவணா எல்ல நீர்வீழ்ச்சியில் அபாயம் ஏற்பட்டுள்ளது என்று எச்சரிக்கப்பட்டுள்ளது.

பண்டாரவளையில் தற்போது நிலவும் அடைமழை காரணமாக ராவணா எல்ல நீர்வீழ்ச்சியில் பாரிய அளவு நீர் பெருக்கெடுக்க ஆரம்பித்துள்ளது. இதன்காரணமாக ஆபத்தான நிலைமை ஏற்பட்டுள்ளதாக பொலிஸார் தெரிவித்துள்ளனர்.

இந்த நீர்வீழ்ச்சியில் குளிப்பதற்காக உள் நாட்டு மற்றும் வெளிநாட்டு சுற்றுலாப் பயணிகள் அதிகளவில் செல்கின்றனர். இதனால், அங்கு குளிக்கச் செல்வதைத் தவிர்க்குமாறு சுற்றுலாப் பயணிகளுக்கு அறிவுறுத்தப்பட்டுள்ளது. (ஆ)

மஹனாம, திசாநாயக்கவின் விளக்கமறியல் நீடிப்பு

கொழும்பு, மே 10 ஜனாதிபதி செயலணிப் பிரதானி எல்.கே. மஹனாம மற்றும் மர கூட்டுத்தாபன தலைவர் பி.திசாநாயக்க ஆகியோரின் விளக்கமறியல் எதிர் வரும் 22 ஆம் திகதிவரை நீடிக்கப்பட்டுள்ளது.

இந்தச் சந்தேகநபர்களை கொழும்பு நீதிவான் நீதிமன்றத்தில் நேற்று ஆஜர்படுத்திய போதே, நீதிவான் இந்த உத்தரவைப் பிறப்பித்தார்.

10 பில்லியன் ரூபா இலஞ்சமாக கோரப்பட்டிருந்த நிலையில், அதில் முற்பணமாக 2 பில்லியன் ரூபா பணத்தைப் பெற்றுக்கொள்ளும் போதே மஹனாம மற்றும் திசாநாயக்க ஆகியோர் கைதுசெய்யப்பட்டனர்.

இதுதொடர்பான விசாரணைகளை விரைவாக நிறைவுக்கு கொண்டு வருமாறும் நீதிவான் இலஞ்ச ஒழிப்பு ஆணைக்குழுவுக்கு உத்தரவிட்டுள்ளமை குறிப்பிடத்தக்கது. (ஆ)

தலசீமியாவை இனங்காண தேசிய வேலைத்திட்டம்

கொழும்பு, மே 10 பாடசாலை மாணவர்கள் மத்தியில் தலசீமியா நோய் உள்ளவர்களை அடையாளம் காண்பதற்கான தேசிய வேலைத்திட்டம் ஒன்று நேற்று ஆரம்பிக்கப்பட்டுள்ளது என சுகாதார மேம்பாட்டு அலுவலகம் தெரிவித்துள்ளது.

உலக தலசீமா தினம் நேற்றுமுன்தினமாகும். இதற்கமைவாகவே இந்த வேலைத்திட்டம் முன்னெடுக்கப்பட்டுள்ளது.

இதன் முதற்கட்டம் கண்டியில் ஆரம்பிக்கப்பட உள்ளதாக தொற்றா நோய் பிரிவுப் பணிப்பாளர் விசேட வைத்தியர் பலியவதன தெரிவித்தார். (ஆ)

கனிய எரிபொருள் ஆய்வுப் பணி

கொழும்பு, மே 10 இலங்கையின் கிழக்குக் கரையோரப் பிரதேசத்தில், கனிய எரிபொருளுக்கான, புவிதொடர்பான ஆய்வுப் பணிகளை மேற்கொள்ள பிரான்ஸ் எண்ணெய் மற்றும் எரிவாயு நிறுவனம் ஒன்றுடன் உடன்படிக்கை கைச்சாத்திடப்பட்ட உள்ளது.

இந்த ஆய்வு நடவடிக்கைக்காக செலவி

நல்லிணக்க முயற்சிகளுக்கு ஐரோப்பிய ஒன்றியம் ஆதரவு

கொழும்பு, மே 10 இலங்கையின் நல்லிணக்கம் மற்றும் சீர்த்திருத்த முயற்சிகளுக்குத் தொடர்ந்தும் ஆதரவை வழங்கப்போவதாக ஐரோப்பிய ஒன்றியம் தெரிவித்துள்ளது.

இலங்கைக்கான ஐரோப்பிய ஒன்றிய தூதுவர் டங் லாய் மர்கியூ இதனைத் தெரிவித்துள்ளார்.

ஐரோப்பிய ஒன்றியத் தினத்தை முன்னிட்டு கொழும்பில் இடம்பெற்ற நிகழ்

வில் கலந்துகொண்டு கருத்துத் தெரிவிக்கையிலேயே அவர் இவ்வாறு கூறினார்.

“சீர்த்திருத்த முயற்சிகளால் ஏற்படும் முன்னேற்றம் இலங்கையில் நிரந்தர சமாதானத்துக்கும், அபிவிருத்திக்கும் வழிகோலும் என ஐரோப்பிய ஒன்றியம் உறுதியாக நம்புகின்றது. இலங்கைக்கு ஜி.எஸ்.பி. வரிச் சலுகையை வழங்கியதன் மூலம், இலங்கையின் பொருளாதாரத்தில் மாற்றம் ஏற்படும்.” என்றும் அவர் தெரிவித்தார். (ஆ)



கம்பஹா மாவட்டத்தில் விபத்துகள் அதிகரிப்பு

கம்பஹா, மே 10 கம்பஹா மாவட்டத்தின் களனி, நீர்கொழும்பு, மினுவாங்கொடை ஆகிய பிரதேசங்களில் ஜனவரி மாதம் முதலாம் திகதி முதல் ஏப்ரல் மாதம் வரையான காலப்பகுதியில் 121 வாகன விபத்துக்கள் இடம்பெற்றுள்ளன என மேல் மாகாண வடக்குப் பொலிஸ் பிரிவு தெரிவித்துள்ளது.

மோட்டார் சைக்கிள், ஓட்டோ ஆகிய வற்றினாலேயே அதிகளவு விபத்துகள் இடம்பெறுகின்றன. இவற்றால் பாதசாரிகளே அதிகளவில் உயிரிழப்பதாகவும் கூறப்படுகிறது. (ஆ)

கஞ்சாவுடன் இருவர் கைது

புதுகுடியிருப்பு, மே 10 புதுகுடியிருப்புப் பகுதியில் கேரள கஞ்சாவைத் திருத்த இருவர் கைது செய்யப்பட்டுள்ளனர் எனப் பொலிஸார் தெரிவித்துள்ளனர்.

ஓட்டோவில் கஞ்சா கடத்தலில் ஈடுபட்டிருந்த நிலையிலேயே, இவர்கள் கைது செய்யப்பட்டுள்ளனர்.

இது தொடர்பான மேலதிக விசாரணைகளைப் புதுக்குடியிருப்பு பொலிஸார் மேற்கொண்டுள்ளனர். (ஆ)

நச்சுத்தன்மையற்ற விவசாயத் திட்டம்

கொழும்பு, மே 10 நச்சுத்தன்மையற்ற சேதனப்பசளை விவசாயத்தை மேம்படுத்துவதற்காக விவசாயிகளுக்கு நிதி உதவி வழங்குவதற்குத் திட்டமிடப்பட்டுள்ளது.

புதிய அமைச்சரவைத் திருத்தத்துக்குப் பின்னர் சேதனப் பசளை விவசாயத்தை ஊக்குவிப்பதை இலக்காகக் கொண்டு விவசாய அமைச்சு இந்தத் திட்டத்தை முன்னெடுத்துள்ளது.

“தற்போது நாட்டில் சேதனப் பசளை விவசாயத்தின் கீழ் 3 ஆயிரத்து 801 விவசாயிகள் நெல் உற்பத்தி நடவடிக்கையில் ஈடுபட்டுள்ளனர். சேதனப்பசளை விவசாயத்தின் கீழ் உற்பத்திசெய்யப்படும் நெற்காணிகள் 4 ஆயிரத்து 955 ஹெக்டேயர் பரப்பளவாகும். இவ்வாறான பாராம்பரிய உள்ளூர் நெல் உற்பத்திக்கு சந்தையில் ஆகக்கூடுதலான கேள்வி நிலவுகிறது.” என்று அமைச்சர் மகிந்த அமரவீர தெரிவித்தார். (ஆ)



வவுனியாவில் தாகசாந்தி நிலையம்

வவுனியா, மே 10 சர்வதேச செஞ்சிலுவைச் சங்கத்தினத்தை முன்னிட்டு வவுனியா மாவட்டத்தில் தாகசாந்தி நிலையம் அமைக்கப்பட்டுள்ளது. வவுனியா மாவட்ட செஞ்சிலுவைச் சங்கத்தின் ஏற்பாட்டில் அமைக்கப்பட்ட இந்த தாகசாந்தி நிலையத்தின்

மூலம், பொதுமக்களுக்கு குளிப்பானங்கள் வழங்கப்பட்டன.

அத்துடன், செஞ்சிலுவைச் சங்கத்தின் வேலைத்திட்டங்கள் தொடர்பான விழிப்புணர்வுக் கருத்தரங்கு நிகழ்வும் மேற்கொள்ளப்பட்டது. (ஆ)

கனரக வாகனம் குடைசாய்ந்து விபத்து



புத்தளம், மே 10 புத்தளம் - கொழும்பு பிரதான வீதியில், நேற்றுக் காலை கனரக வாகனம் ஒன்று குடைசாய்ந்து விபத்துக்குள்ளாகியது. நீர்கொழும்பு பகுதியைச் சேர்ந்த தனியார் ஆலை ஒன்றுக்குச் சொந்தமான கனரக வாகனமே இவ்வாறு விபத்துக்குள்ளாகியது.

அநுராதபுரத்தில் இருந்து சோள மா மூடைகளை ஏற்றிக்கொண்டு நீர்கொழும்புக்குச் சென்ற போதே, இந்த வாகனம் கவிழ்ந்துள்ளது.

இந்த விபத்தை அடுத்து சுமார் நான்கு மணித்தியாலையங்கள் குறித்த பகுதியில் வாகன நெரிசல் ஏற்பட்டமை குறிப்பிடத்தக்கது. (ஆ)

சிகரெட் உற்பத்தி நாட்டில் வீழ்ச்சி

கொழும்பு, மே 10 நாட்டில் சிகரெட் உற்பத்தியில் வீழ்ச்சி ஏற்பட்டுள்ளதாகத் தெரிவிக்கப்படுகின்றது. கடந்த ஆண்டில் மட்டும் சிகரெட் உற்பத்தியில் 600 மில்லியன் ரூபா வீழ்ச்சி ஏற்பட்டுள்ளதாக புகையிலை மற்றும் மதுபானம் தொடர்பான தேசிய அதிகார சபையின் தலைவர் வைத்தியர் பாலித அபேகோன் தெரிவித்துள்ளார்.

2016 ஆம் ஆண்டில் 4300 மில்லியனாகக் காணப்பட்ட சிகரெட் உற்பத்தி, 2017 ஆம் ஆண்டில் 3700 மில்லியனாக வீழ்ச்சியடைந்துள்ளதாகவும் அவர் குறிப்பிட்டுள்ளார்.

புகைப்பிடித்தலை குறைப்பதற்கு கடந்த வருடங்களில் பல்வேறு நடவடிக்கைகளை முன்னெடுத்திருந்தமை இந்த வீழ்ச்சியில் தாக்கம் செலுத்துவதாக அவர் சுட்டிக்காட்டி உள்ளார். (ஆ)

எதிர்ொலி Ethioli

வியாழன், 10 மே 2018 ethirolimedia@gmail.com

சேர்க்க வந்தவர்களே பிரிப்பதா?

என்னதான் சொன்னாலும், நாம் தான் முள்ளி வாங்க்கால் நினைவேந்தலை நடத்துவோம் என ஏட்டிக்குப் போட்டியாக மாகாண சபையும், பல்கலைக்கழக மாணவர் ஒன்றியமும் வரிந்து கட்டிக் கொண்டு தெருச் சண்டையில் இறங்கிவிட்டன.

சரி, பிழைகளுக்கு அப்பால், இராணுவ அடக்கு முறைகளுக்கு மத்தியில், வடக்கு மாகாணசபையே முள்ளிவாய்க்கால் நினைவேந்தலை நடத்திவந்தது. அந்த நிகழ்வுக்கான ஏற்பாட்டில் குறைகள் இருந்திருக்கலாம். சில அரசியல் கட்சிகள், அமைப்புகள் இதன்போது ஓரங்கட்டப்பட்டிருக்கலாம். அவற்றை இல்லாமலாக்கி, பேரெழுச்சியுடன், சகல தரப்புகளையும் ஒன்றிணைக்க வைக்கப்போவதாகவே பல்கலைக்கழக மாணவர்கள் களத்தில் குதித்தார்கள். இதுவே இன்றைய காலத்துக்கு அவசியமென்பதால் பலதரப்புகளிடமிருந்தும் அவர்களுக்கு ஆதரவு கிடைத்தது. அத்துடன் முதலில் இந்த அழைப்புக்கு முகத்தைச் சுழித்தவர்களும், பின்னர் அந்த அழைப்பின் தார்பீக பலத்தை உணர்ந்து சம்மதித்தார்கள். அதன் பின்னர்தான் யாழ்ப்பல்கலைக்கழக மாணவர் ஒன்றியத்தின் செயற்பாட்டில் சகுதியான மாற்றம் உண்டானது. அதுவரை எல்லோரும் ஒன்றாக, பேதமில்லாமல் அஞ்சலிப்போம் என்று சொல்லிக் கொண்டிருந்தவர்கள், சாரெனச் சுருதியை மாற்றி, "நாங்கள் நடத்தும் நினைவேந்தலில் எல்லோரும் கலந்து கொள்ள வேண்டும்" என்ற ஜெமானியத் தோரணையோடு கட்டளை போடத் தொடங்கினார்கள். வடக்கு மாகாண சபையினர் இரு தரப்பும் இணைந்து செய்வோம் என்று கேட்டபோது, அதற்கும் மாணவர் ஒன்றியம் மறுதலித்தது.

"நாங்கள் மட்டுமே செய்வோம். அந்த நிகழ்வில் நீங்களும் மக்களோடு மக்களாக வந்து அஞ்சலித்தால் போதும்" என்று சொன்னார்கள். அரசியல் பேதமில்லாமல் அஞ்சலிப்பைச் செய்கையில், அரசியல்வாதிகளுக்கு தனிச்சலுகை எதுவும் கொடுக்க முடியாதது நல்ல விடயம் தான். ஆனால், இதே மாணவர்கள் பின்னர் வேறு அரசியல்வாதிகளோடு தொலைபேசி ஊடாகவும், நேரடியாகவும் சென்று அடுத்த கட்டமாக என்ன செய்யலாம் என ஆலோசனை கேட்பதுதான் அவர்களின் செயல்கள் மீதான நம்பிக்கையினத்தை அதிகப்படுத்துவதாகின்றது.

அத்துடன் முதலமைச்சர் சொல்லும் எல்லாவற்றுக்கும் உடனுக்குடன் மறுப்பறிக்கை விடுவதும், வடக்கு மாகாண சபையினரை வலிந்து இழிவுபடுத்துவதும், ஒற்றுமையாக அஞ்சலிக்க வேண்டும் என்ற நோக்கம் கொண்ட எவரும் செய்யும் காரியங்களாக அமையாது.

அத்தோடு இது தொடர்பில் யாழ்ப்பல்கலைக்கழக மாணவர் ஒன்றியம் நேற்று விடுத்துள்ள அறிக்கையில், "கடந்த காலங்களில் ஏற்பட்ட விரும்பத்தகாத நிகழ்வுகள் நடைபெறாமல் பார்த்துக் கொள்ளவே நாம் வடமாகாண சபை இதனைப் பொறுப்பெடுத்து நடத்துவது பொருத்தமற்றது எனக் கூறிவருகின்றோம்" என்று சொல்லியிருக்கிறார்கள். "முள்ளிவாய்க்காலில் கூடேற்ற, கூட்டமைப்பின் தலைவர் சம்பந்தருக்கு என்ன தகுதியிருக்கிறது? படுகொலைக்கு உடந்தையாக இருந்து விட்டு, அதைத் தடுக்காமல் வேடிக்கை பார்த்து விட்டு இப்போது ஏன் வந்தார்?" என மக்களில் சிலர் கூட்டமைப்பின் தலைவரை, நேருக்கு நேராகக் கேட்டது மட்டுமே கடந்த காலங்களில் நடந்த ஒரேயொரு 'விரும்பத்தகாத' விடயம். ஆக, கூட்டமைப்பினருக்கு இம்முறையும் அப்படியான சங்கடங்கள் நேரக்கூடாது என்பதற்காகவே பல்கலைக்கழக மாணவர் ஒன்றியம் இப்படி ஒரு 'ஒற்றுமையான அஞ்சலி' என்ற விடயத்தை தூக்கிப் பிடித்ததா என்ற கேள்வி எழுகின்றது. ஏனெனில் இதற்கு முன்னராவது இரண்டு இடங்களில் அஞ்சலிகள் நடந்தன. இப்போது மாணவர் ஒன்றியத்தின் தலையீட்டினால் இம்முறை மூன்று இடங்களில் நினைவேந்தல் நடக்கும் அபாயம் ஏற்பட்டுள்ளது. ஒன்றுபடுத்துவதாகச் சொன்னவர்களால் இன்னும் பிளவு ஏற்பட்டதுதான் மிச்சம். அந்தோ, தூரத்தில் இந்தக் 'கிலிசைக்கேடுகளைப்' பார்த்துக் கைகொட்டிச் சிரிக்கிறது சிங்களம்!

கொல்கத்தாவை விரட்டியது மும்பை இந்தியன்ஸ்

கொல்கத்தா, மே 10 ஐபிஎல் தொடரின் நேற்றைய ஆட்டத்தில் கொல்கத்தா நைட் ரைடர்ஸ் அணியை 102 ஓட்டங்களால் மும்பை இந்தியன்ஸ் வெற்றி கொண்டது.

கொல்கத்தாவின் எடன் கார்டின் விளையாட்டு மைதானத்தில் இடம்பெற்ற இப்போட்டியில், நாணயச் சுழற்சியில் வெற்றிபெற்ற கொல்கத்தா அணி களத்தடுப்பை தெரிவிசெய்தது.

இதன்படி முதலில் துடுப்பெடுத்தாடிய மும்பை இந்தியன்ஸ் 20 ஓவர்களில் 6 விக்கெட்டுக்களை இழந்து 210 ஓட்டங்களை குவித்திருந்தது. இதில் இஷான் கிஸன் 6 சிக்ஸர்கள் 4 பவுண்டறிகளை விளாசி 21 பந்துகளில் 62 ஓட்டங்களை பெற்றுக்கொடுத்த அதேவேளை சூர்ய குமார் யாதவ் 36, ரோஹித் சர்மா 36, பென் கற்றிங் 24, கார்டிக் 19, எவின் லிவிஸ் 18 ஓட்டங்களை பெற்றுக் கொடுத்தனர்.

குருனல் பான்டியா, ஜே.பி டுமினி ஆகியோர் ஆட்ட மிழக்காது 8 ஓட்டங்களுடன் களத்தில் இருந்தனர்.

கொல்கத்தா நைட் ரைடர்ஸ் இன் பந்துவீச்சில் பியஸ் சவ்லா 3 விக்கெட்டுக்களையும் பிரசித் கிரிஸ்னா, ரொம்,

சனில் நரைன் ஆகியோர் தலா ஒரு விக்கெட்டையும் கைப்பற்றியிருந்தனர்.

பதிலுக்கு துடுப்பெடுத்தாடிய கொல்கத்தா அணி 18 ஓவர்களில் சகல விக்கெட்டுகளையும் இழந்து 108 ஓட்டங்களையே பெற்று படுதோல்வியை சந்தித்தது. இதில் அதிகூடிய ஓட்டமாக சிறிஷ் லைன் 21 ஓட்டங்களை அணிக்காக பெற்றுக்கொடுத்தார்.

இந்நிலையில் கொல்கத்தா நைட் ரைடர்ஸ் மும்பை இந்தியன்ஸ் 102 ஓட்டங்கள் வித்தியாசத்தில் வென்று இரசிகர்களை மகிழ்ச்சியில் ஆழ்த்தியது. (இ)



தொடர்ச்சிகள்

நாமே... (முதலாம் பக்கத் தொடர்ச்சி)

நடத்தும் எனவும், அது தொடர்பான கலந்துரையாடலுக்கு பல்கலைக்கழக மாணவர்கள் வராமையால் தனக்கு மனவருத்தம் ஏற்பட்டுள்ளதாக முதலமைச்சர் விக்கேன்ஸ் வரன் தெரிவித்த கருத்துக்களுக்கு, பதிலாகவே இந்த அறிக்கை வெளியிடப்பட்டுள்ளது.

"அனைத்துத் தரப்பினரும் ஒன்றிணைந்து பங்கு கொள்ள வேண்டும். அனைவரும் அகவணக்கம் செலுத்த வேண்டும். எமது தமிழ் இனத்தின் ஒற்றுமையை உலகுக்கு எடுத்துக் காட்டவேண்டும் எனும் உயர்ந்த நோக்கம் கொண்ட சூழ்நிலையை உருவாக்கவேண்டும் என்பதற்காகவே மாணவர்களும் பொதுமக்களும் இணைந்து முள்ளிவாய்க்கால் நினைவேந்தல் ஏற்பாடுகளைச் செய்த வண்ணம் உள்ளோம். ஆனால் குறிப்பிட்ட சில அரசியல்வாதிகள் தமது அதிகாரத்தை வைத்துக் கொண்டு மாணவர்களின் தூரநோக்குடனான செயற்பாடுகளுக்குத் தடைகளை ஏற்படுத்த முனைகின்றனர். மாணவ சமுதாயம் முன்னின்று நடத்தினால், தமது சுயலாப அரசியலுக்கும் இணைய சமுதாயம் அரசியல் விடயங்களிலும் உணர்வு பூர்வமான விடயங்களிலும் நுழைந்துவிடக்கூடாது என்று மாணவர் சமுதாயத்தினதும் பாதிக்கப்பட்ட சமூகத்தினதும் வேண்டுகோளை ஏற்றுக்கொள்ள மறுக்கின்றனர்.

ஆனால் மாணவர்களும் மக்களும் இந்தச் சதித் திட்டத்துக்கு இடமளிக்கமாட்டார்கள். அந்தவகையில் லேயே எதிர்வரும் மே 18 பேரவல நினைவேந்தலை யாழ்ப்பல்கலைக்கழகமாணவர் அமைப்பு மற்றும் கிழக்குப் பல்கலைக்கழக அமைப்பு என்பன இணைந்து சிவில் சமூக அமைப்புக்களையும் இணைத்துக் கொண்டு எந்தவித வேறுபாடுமின்றி, தமிழர்களின் பூர்வீக தாயகமான வடக்கு - கிழக்கு மக்களின் பேரெழுச்சியுடன், மறுக்கப்பட்ட நீதிக்காக உரிமை கோரும் நினைவேந்தலாக எழுச்சி பெறவேண்டும் எனும் பேரவாவுடன் வடக்கு, கிழக்கு தாயக இளைஞர்கள் இந்த முள்ளிவாய்க்கால் நினைவேந்தலை ஒழுங்கு செய்து கொண்டிருக்கிறோம். சிலர் கேட்கலாம் வடக்கு-கிழக்கு பல்கலைக்கழகமாணவர்கள் ஏன் இந்த முள்ளிவாய்க்கால் நினைவேந்தலைப் பொறுப்பேற்கவேண்டும் என்று.

தமிழீழ விடுதலைப் புலிகளுக்கு நிகராக மக்களை ஒன்று திரட்டி, முள்ளிவாய்க்கால் பேரவல நினைவேந்தலை ஒழுங்கமைத்து நடத்தவோ, தலைமை தாங்கவோ நீங்கள் தகுதியுடையவர்களா என்று ஒவ்வொரு தமிழ் அரசியல்வாதிகளும் குறிப்பாக வடக்கு மாகாண சபை அங்கத்தவர்கள் யாவரும், உங்கள் மனச்சாட்சியைக் கேட்டுக்கொள்ளுங்கள். முள்ளிவாய்க்கால் நினைவேந்தலில் தமது உறவுகளை இழந்து, பலவலிகளைச் சமந்த தமிழ் மக்களுக்கே முன்னுரிமை வழங்கப்படவேண்டும் என்பது வடக்கு- கிழக்கு தாயக மாணவர் சமூகத்தின் வேண்டுகோளாகும். மாறாக அரசியல்வாதிகளோ அரசியல் தலைமைகளோ இதனைப் பொறுப்பெடுத்து நடத்துவது பொருத்தமற்றது.

எனவே மக்களின் அரசியல் பிரதிநிதிகளான தாங்கள் குறிப்பாக வடக்கு மாகாணசபை, கிழக்கு மாகாணசபை சார்ந்த அரசியல்வாதிகள் மாணவர்களால் ஏற்பாடு செய்யப்படுகின்ற இந்த முள்ளிவாய்க்கால் பேரவல நினைவேந்தலில் மக்களோடு சேர்ந்து கலந்துகொள்ளுங்கள். மாறாக பேரவலத்தைச் சந்தித்த முள்ளிவாய்க்கால் மண்ணில் அரசியல் இலாபத்தைத் தேடமுயற்சி செய்யாதீர்கள்.

எமது நோக்கம்

1. தமிழர்களின் ஒற்றுமையை - தமிழ் மக்களை எந்தவித வேறுபாடுகளும் இன்றி ஒன்றிணைத்து முள்ளிவாய்க்கால் நினைவேந்தலை நிகழ்த்துவதன் மூலம் - சர்வதேசத்துக்கு

எடுத்துக் கூற வேண்டும்.

2. அரசியல் கலப்பு இன்றி புனிதமாக இந்த அவல நாளை நினைவுகூர வேண்டும்.

3. மக்களின் இழப்பில் எவரும் அரசியல் செய்யவோ பதவிகள் பெறவோ இடமளிக்கக்கூடாது.

4. என்ன காரணத்துக்காக தமிழினம் இந்த முள்ளிவாய்க்கால் மண்ணில் பேரிழப்பைச் சந்தித்ததோ அந்த உரிமையைப் பெறுவதற்கு அந்தப் புனித நாளில் எந்தக் களங்கமும் ஏற்பட்டுவிடக்கூடாது.

எனவே தற்போது இருக்கும் மந்தமான அரசியல் போக்கினால் முள்ளிவாய்க்கால் நினைவேந்தலை வடமாகாணசபைதான் நடத்தவேண்டும் எனும் முறைமையை அமுல்படுத்தினால் அது எதிர்காலத்தில் தமிழ் மக்கள் வடக்கு-கிழக்கு ரீதியாக எழுச்சி கொண்டு தமது உரிமையை வென்றெடுப்பதனைக் கேள்விக்குறியாக மாற்றிவிடும். எனவே அரசியல்வாதிகளைவிட மக்கள் பிரச்சினைகளில் பல்கலைக்கழக மாணவர்கள் அதிகளவு கரிசனையோடு ஈடுபாடு கொண்டு அர்ப்பணிப்புடன் செயற்பட்டு வருகிறார்கள். அந்தவகையில் அரசியல் பலம் என்பதற்கு அப்பால் மாணவர்களின் ஒன்றுபட்ட பலத்தினை கொண்டு மக்களை ஒருங்கிணைத்து நடத்தும், நினைவேந்தல் நிகழ்வுக்கு வடக்கு மாகாணசபை இடைபூறுதில்லாமல் ஆதரவினை வழங்கவேண்டுமென்ப தற்காக நாம் இரண்டு தடவைகள் அலுவலகரீதியாக கௌரவ முதலமைச்சர் அவர்களைச் சந்தித்து அன்பு ரிமையோடு கேட்டிருந்தோம். ஆனால் மாணவர்களாகிய எமது கோரிக்கையுடன் உடன்படாமல் அவர் நிராகரித்துக் கொண்டார்.

இதன் தொடர்ச்சியாக 07.05.2018 அன்று திங்கட் கிழமை கலந்துரையாடுவோம் என வரச் சொல்லிவிட்டு எம்மோடு எந்தவிதத்திலும் எமது கருத்தைச் செவி மடுக்காமல் தம் ஏற்கனவே எடுத்துக் கொண்ட தீர்மானத்தை எமக்குத் தெரிவித்தனர். அதன் தொடர்ச்சியாக எமக்கு அவர்களது தீர்மானத்தில் உடன்பாடு இல்லாத காரணத்தினால் 09.05.2018 புதன்கிழமை நடந்த மாகாணசபையின் முள்ளிவாய்க்கால் நினைவேந்தல் மாநாட்டில் நாம் கலந்துகொள்ளாமல் தவிர்த்திருந்தோம். மேலும் கடந்த காலங்களில் ஏற்பட்ட விரும்பத்தகாத நிகழ்வுகள் நடைபெறாமல் பார்த்துக் கொள்ளவே நாம் வடமாகாண சபை இதனைப் பொறுப்பெடுத்து நடத்துவது பொருத்தமற்றது என கூறிவருகின்றோம். அத்தோடு பல்கலைக்கழக மாணவர் ஒன்றியத்தினர் இந்நிகழ்வின் ஒழுங்கமைக்கக் கேட்பதைப் போல் ஒவ்வொருவரும் வந்து கேட்கலாம் எனக் கூறுவது சரியான பாதையை மாற்றுவதற்கான செயற்பாடாகவே நாம் கருதுகின்றோம். ஆனால் சம்பந்தப்பட்ட தரப்பினர் உண்மையை உணர்ந்து, மாணவர்களால் ஒழுங்கமைக்கப்படும் மக்கள் எழுச்சிக்கு ஆதரவு வழங்குவதனை விடுத்து உண்மைக்கு மாறான தகவல்களை வெளியிடுவதனை நிறுத்திக் கொள்ளவேண்டும் என மாணவர் ஒன்றியம் வேண்டிக்கொள்கின்றது. அத்தோடு நாம் திட்டமிட்டதின் பிரகாரம் மக்கள் கணவை நிறைவேற்றியே தீருவோம். இதற்கான கலந்துரையாடல் எதிர்வரும் 11.05.2018 வெள்ளிக்கிழமை அன்று காலை 10.30 மணியளவில் யாழ்ப்பல்கலைக்கழகத்தில் இடம் பெறும். இதில் பல்கலைக்கழக அனைத்துப்பீடங்களின் மாணவர் பிரதிநிதிகள், சிவில் சமூக அமைப்புக்களின் பிரதிநிதிகள், தொழில்துறைப்பக்கவாரிகளின் மாணவர் பிரதிநிதிகள் மற்றும் கோப்பாய் மற்றும் பலாலி ஆகியிரயர் கலாசாலை மாணவர் பிரதிநிதிகளும், கூட்டுறவுச் சங்கங்களின் பிரதிநிதிகளும் கலந்து கொள்வார்கள் என்பதனைத் தெரிவித்துக் கொள்கின்றோம்" என்று அந்த அறிக்கையில் தெரிவிக்கப்பட்டுள்ளது. (அ)

"உண்மைக்காக உரத்து ஒலிக்கும் உடகக் குரல்"

இன்று நாளும் கோளும்

10.05.2018 வியாழக்கிழமை விளம்பி வரும் சித்திரை மாதம் 27 ஆம் நாள்
 நசுமி கு.ப. 09.00 வரை அவிட்டம் கு.ப. 08.12 வரை
 இராசுகளம் 01.30- 03.00 கூட்டுறவுக் காலம் 10.30 - 11.30
 குளிகை கு.ப. 09.00-10.30
 எமக்கை 06.00 - 07.30

மேஷம்	ரிஷபம்	மிதுனம்	கடகம்	சிம்ஸம்	கன்னி	துலாம்	விருச்சிகம்	தனுசு	மகரம்	கும்பம்	மீனம்
இன்பம்	போட்டி	செலவு	புகழ்	சிரமம்	பொறுமை	விவேகம்	நட்டம்	தொல்வி	பாராட்டு	தடங்கல்	இலாபம்

கரவெட்டியில் நடைபெற்ற தேசிய நல்லிணக்கக் கொண்டாட்டம்



யாழ்ப்பாணம், மே 10
தேசிய நல்லிணக்க அமைச்சின் அனுசரணையில் இனங்களுக்கு இடையில் நல்லுறவை ஏற்படுத்தும் நோக்கில் கரவெட்டி

கல்விக் கோட்டத்தின் ஏற்பாட்டில் தமிழ், சிங்களப் புத்தாண்டுக் கொண்டாட்டம் கரவெட்டி விக்னேஸ்வரா கல்லூரியில் நடைபெற்றது.

இந்த நிகழ்வில், பிரதம விருந்தினராக வடமராட்சி வலயக்கல்விப் பணியாளர் நந்தகுமாரும், சிறப்பு விருந்தினர்களாக கோட்டக் கல்வி அதிகாரி மு.யோகநாதன்,

கரவெட்டி விக்னேஸ்வரா கல்லூரி அதிபர் கனகலிங்கம் ஆகியோரும் கலந்து கொண்டனர். (ஆ-11)

வாக்குறுதியை நிறைவேற்றவே விசேட நீதிமன்றம்!

கொழும்பு, மே 10
அரசியல் பழிவாங்கல்களை மேற்கொள்வதற்காக விசேட நீதிமன்றங்கள் அமைக்கப்படவில்லை. மக்களுக்கு அளித்த வாக்குறுதிகளை நிறைவேற்றுவதற்காகவே அமைக்கப்படுகின்றன என்று நீதி மற்றும் சிறைச்சாலைகள் மறுசீரமைப்பு அமைச்சர் தலதா அத்துக்கோரல தெரிவித்துள்ளார்.

நீதிமன்றக் கட்டமைப்புத் திருத்தச் சட்டமூலம் தொடர்பாக ஊடகங்களுக்குத் தெளிவு படுத்தும் செய்தியாளர் சந்திப்பு நேற்றுமுன் தினம் அரசாங்கத் தகவல் திணைக்களத்தில் இடம் பெற்றது. இதில் கலந்துகொண்டு கருத்து தெரிவிக்கையிலேயே அவர் இவ்வாறு தெரிவித்தார்.

“இந்த விசேட நீதிமன்றங்கள் அரசியல் பழிவாங்கல்களை மேற்கொள்ளவே அமைக்கப்படுவதாகக் கூட்டு எதிர்க்கட்சி தெரிவித்து வருகின்றது. இவர்கள் தெரிவிப்பதுபோல் பழிவாங்கல்களை மேற்கொள்ள வேண்டுமாக இருந்தால் சிராணி பண்டார நாயக்கவைத் தொடர்ந்தும் பிரதம நீதியரசராக ஜனாதிபதி நியமித்திருப்பார். அவ்வாறான கீழ்த்தரமான நடவடிக்கைகளை நாங்கள் செய்யவில்லை.

கடந்த காலத்தில் மேற்கொள்ளப்பட்ட ஊழல் மோசடிகளால், கொள்ளையடிக்கப்பட்ட மக்களுடைய பணத்தை மீண்டும் பெற்றுக்கொள்வதாக மக்களுக்கு அளித்த வாக்குறுதியை நிறைவேற்றுவதற்கே விசேட நீதிமன்றங்களை அமைத்து விசாரணைகளை துரிதப்படுத்தவிருக்கின்றோம் இதன் தொடக்க



மாக ஒரு நீதிமன்றமே அமைக்கப்பட உள்ளது. அதற்கு 3 நீதிபதிகள் நியமிக்கப்படுவார்கள். விசாரணைகள் ஒத்திவைக்கப்படாமல் தொடர்ந்து மேற்கொள்ளப்படும். அத்துடன் விசேட நீதிமன்றங்கள் அமைக்கப்படுவது தொடர்பாக குற்றம் செய்யாதவர்கள் அச்சப்படத் தேவையில்லை.

சிறைச்சாலையில் தடுத்து வைக்கப்படும் விசேட விளக்கமறியல் கைதிகளுக்காக, தனித்துவமான சிறைக்கூடம் ஒன்றை அமைப்பது தொடர்பிலும் அவதானம் செலுத்தப்பட்டுள்ளது. விசேட விளக்கமறியல் கைதிகளின் பாதுகாப்புக் கருதி, இந்தச் செயற்பாட்டை முன்னெடுக்க எண்ணியுள்ளோம். வழக்கு விசாரணை நிறைவடையும் வரை, அவர்களைப் பாதுகாக்க வேண்டியது எமது பொறுப்பாகும். சந்தேகத்தின் பேரில் தடுத்து வைக்கப்பட்டிருக்கும் விசேட கைதிகளின் பாதுகாப்பை உறுதி செய்யும் வகையில், எதிர்வரும் காலங்களில் இந்த மாற்றம் மேற்கொள்ளப்படும் என்று அவர் மேலும் தெரிவித்தார். (ஆ)

கப்ராலின் வங்கிக் கணக்குகளை பரிசீலிக்க நீதிமன்றம் அனுமதி

கொழும்பு, மே 10
மத்திய வங்கியின் முன்னாள் ஆளுநர் அஜித் நிவாட் கப்ராலின் வங்கிக் கணக்குகளை பரிசீலனை செய்வதற்கு கொழும்பு கோட்டை நீதிமன்றம் அனுமதி வழங்கி உள்ளது.

மத்திய வங்கியின் முன்னாள் ஆளுநர் அஜித் நிவாட் கப்ராலின் வங்கிக் கணக்குகளை பரிசீலனை செய்ய பொலிஸ் நிதி மோசடிப் பிரிவு அனுமதி கோரியிருந்தது.

கடந்த 2014 ஆம் ஆண்டு இலங்கையில் பொது நலவாய நாடுகளுக்கான விளையாட்டுப் போட்டிகளை நடத்துவதற்காகவும், அந்த நாடுகளின் இணக்கத்தைப் பெற்றுக் கொள்வதற்காகவும் அரசு பணத்தை தவறாகப் பயன்படுத்தியதாகக் கூறப்படும் சம்பவம் தொடர்பில் மத்திய வங்கியின் முன்னாள் ஆளுநர் அஜித் நிவாட் கப்ராலிடம் இதற்கு முன்னர் விசாரணைகள் நடத்தப்பட்டன.

இதன் போது, சீ.பிள்யூ ஹம்பர்தோட்ட பிரைவேட் லிமிட்டெட் என்ற நிறுவனத்துக்குக் கிடைத்த 690 மில்லியன் ரூபா பணத்தைச் செலவிடும் போது அதில் மோசடிகள் நடந்துள்ளதாக விசாரணைகளில் கண்டறியப்பட்டது.

குறித்த நிறுவனத்தின் வங்கிக் கணக்கில் வைப்புச் செய்வதற்காக பல்வேறு நிறுவனங்கள் மற்றும் நபர்களுக்கு வழங்கப்பட்ட 25 மில்லியன் ரூபா பணத்துக்கு அதிகமான



பணம் நிறுவனத்தின் கணக்கில் வைப்புச் செய்யப்படவில்லை எனத் தெரிவிக்கப்படுகிறது.

இந்த நிறுவனத்தில் அஜித் நிவாட் கப்ரால், மகிந்தானந்த அனந்தகமகே, நாமல் ராஜபக்ச ஆகியோர் இணைத் தலைவர்களாகவும் உதய செனவிரத்ன, அனில் நளின் ஆட்டி கல, நாலக கொடலேவா, பியந்த குமார ரத்தநாயக்க, ராணி ஜயமஹா ஆகியோர் பணிப்பாளர்களாகவும் கடமையாற்றியிருந்தனர்.

கடந்த 2006 ஆம் ஆண்டு முதல் 2015 ஆம் ஆண்டு வரையில் அஜித் நிவாட் கப்ரால் மத்திய வங்கியின் ஆளுநராகக் கடமையாற்றியிருந்த போது இடம்பெற்றதாகக் கூறப்படும் அரசு சொத்து துஷ்பிரயோகம் மற்றும் ஊழல் மோசடிகள் தொடர்பிலேயே தற்போது விசாரணைகள் நடத்தப்படுகின்றமை குறிப்பிடத்தக்கது. (ஆ)

தங்க நகைகளுடன் பெண்சிக்கினார்

கொழும்பு, மே 10
ரூபாயில் இருந்து இலங்கைக்கு வந்த பெண்ணொருவர் சுமார் ஐம்பது இலட்சம் ரூபா பெறுமதியான தங்க நகைகளுடன் கட்டுநாயக்க விமான நிலையத்தில் வைத்துக் கைது செய்யப்பட்டுள்ளார்.

நீர்கொழும்பு பகுதியைச் சேர்ந்த 45 வயதான பெண் ஒருவரே இவ்வாறு கைது செய்யப்பட்டுள்ளார்.

இது தொடர்பாக மேலதிக விசாரணைகளை விமான நிலையச் சங்கப் பிரிவு மற்றும் பொலிஸார் மேற்கொண்டுள்ளனர். (அ)

நியோமல், எமிலுக்கு விளக்கமறியல் நீடிப்பு

கொழும்பு, மே 10
போதைப் பொருள் ஒழிப்புப் பிரிவின் பொலிஸ் பரிசோதகர் நியோமல் ரங்கஜீவ மற்றும் முன்னாள் சிறைச்சாலைகள் ஆணையாளர் எமில் ரஞ்சன் ஆகியோருக்கு எதிர்வரும் 22 ஆம் திகதிவரை விளக்கமறியல் நீடிக்கப்பட்டுள்ளது.

இவர்களைக் கொழும்பு கோட்டை நீதிமன்றம் நீதிமன்றத்தில் நேற்றுமுன் தினம் ஆஜர்படுத்தியபோதே நீதிமன்றம் இந்த உத்தரவைப் பிறப்பித்தார்.

கடந்த 2012 ஆம் ஆண்டு



ஏற்பட்ட கலவரத்தில் தொடர்புடையவர்கள் என்ற குற்றச்சாட்டில் இவர்கள் கைது செய்யப்பட்டு விளக்கமறியலில் வைக்கப்பட்டனர். (அ)

கோழி வளர்ப்புக்கு வவுனியாவில் வரி

வவுனியா, மே 10
வவுனியாவில் கோழி வளர்ப்பு போர்க்களமீது பிரதேச சபையினர் அரசு வரி அறவிட்டு வருவதாகவும், இதன் காரணமாக சுயதொழிலாளர் கோழி வளர்ப்பைக் கைவிடவேண்டிய நிலை ஏற்பட்டுள்ளது என்றும் அந்தப் பகுதி வாழ் மக்கள் கவலை வெளியிட்டுள்ளனர்.

கடந்த சில தினங்களாக வவுனியா தெற்குத் தமிழ் பிரதேச சபையின் உத்தியோகத்தர்கள் சாஸ்திரி கூழாங்குளம், ஈச்சங்குளம் பகுதிகளில் கோழி வளர்ப்பை மேற்கொள்ளும் பொதுமக்களின் வீடுகளுக்குச் சென்று வரி அறவிட்டு செய்து வருகின்றனர் எனத் தெரிவிக்கப்படுகிறது.

‘வட மாகாணசபை உறுப்பினர்களின் பன்முகப்படுத்தப்பட்ட

வாழ்வாதாரத்தை மேம்படுத்த கோழிகளை வழங்குகின்றோம் எனக் கூறிவிட்டு, தற்போது பிரதேச சபையினரூடாக மாதாந்த வரி அறவிட்டு வருகின்றனர். இதை ஏற்றுக் கொள்ள முடியாது.

அரசாங்கம் சுயதொழில்களை மேற்கொள்வதற்கு அரசு வரிகள் எதையும் விதிக்கவில்லை. சுய தொழிலை மேற்கொள்பவர்களுக்கு சலுகைகளையே வழங்கி வருகின்றது. இவ்வாறு இருக்கும்போது வட மாகாணத்தில் கோழி வளர்ப்பை மேற்கொள்வதற்கு வரி அறவிடப்படுவதை முற்றாக ஏற்றுக் கொள்ள முடியாது. இந்த விடயத்தில் வட மாகாணசபை உடனடியாக தலையிட்டு ஒரு தீர்வைப் பெற்றுத்தர வேண்டும்.’ என்று பாதிக்கப்பட்ட மக்கள் கோரிக்கை விடுத்தனர். (ஆ)

ஓரணியாகக் களமிறங்க இரு கட்சிகளும் இணக்கம்

சொல்கிறார் அமைச்சர் ராஜித

கொழும்பு, மே 10
எதிர்வரும் 2020 ஆம் ஆண்டில் நடைபெறவுள்ள ஜனாதிபதித் தேர்தலில் ஓரணியாகக் களமிறங்க தேசிய அரசாங்கத்தில் அங்கம் வகிக்கும் இரு பிரதான கட்சிகளும் இணக்கம் தெரிவித்துள்ளன என்று சுகாதார அமைச்சர் ராஜித சேனாரத்ன தெரிவித்தார். கொழும்புல் நேற்று இடம்பெற்ற ஊடகவியலாளர் சந்திப்பின்போதே அவர் இதனைத் தெரிவித்துள்ளார். "சிலரின் முரண்பட்ட கருத்துக்களால் இரண்டாவது கட்டப் பேச்சுவார்த்தைக்கு செல்ல வேண்டிய தேவை ஏற்பட்டுள்ளது. ஒரே முன்னணியின் கீழ் களமிறங்குவதற்கான முதலாம் கட்டப்



பேச்சுவார்த்தை ஐக்கிய தேசிய கட்சியின் தலைவரும் பிரதமருமான ரணில் விக்கிரமசிங்கவுடன் இடம்பெற்றது.

இந்த நிலையில், இரண்டாம் கட்டப் பேச்சுவார்த்தை நாளையே தினம் ஐக்கிய தேசிய முன்னணியில் அங்கம் வகிக்கும் கட்சித் தலைவர்களுக்கு இடையில் இடம்பெறவுள்ளது.

நடைமுறையில் காணப்படுகின்ற தேசிய அரசாங்கத்தை எதிர்வரும் 2025ஆம் ஆண்டு வரை நீடிப்பதற்கான முயற்சிகளின் ஒன்றாகவே இந்த கலந்துரையாடல்கள் இடம்பெற்று வருகின்றன. அது மாத்திரமின்றி நாட்டில் குடும்ப ஆட்சியை இல்லாது ஒழிப்பதற்கான முயற்சிகளும் மேற்கொள்ளப்பட்டு வருகின்றன. என அவர் மேலும் தெரிவித்தார்.

(ஆ)

மகிந்தானந்தவின் வழக்கு ஒத்திவைப்பு



கொழும்பு, மே 10
நாடாளுமன்ற உறுப்பினர் மகிந்தானந்த அளுக்கமகேவுக்கு எதிரான வழக்கு விசாரணை எதிர்வரும் ஜூன் மாதம் 26 ஆம் திகதிக்கு ஒத்திவைக்கப்பட்டுள்ளது.

சட்டவிரோதமான முறையில் சம்பாதித்த 27 மில்லியன் ரூபா பணத்தைப் பயன்படுத்தி, கொழும்பு கிங்சி வீதியில் வீடு ஒன்றை கொள்வனவு செய்தார் எனக் குற்றம் சுமத்தப்பட்டுள்ள நாடாளுமன்ற உறுப்பினர் மகிந்தானந்த அளுக்கமகேவுக்கு எதிராக தொடரப்பட்டுள்ள வழக்கு, கொழும்பு மேல்நீதிமன்ற நீதிபதி சிவரான குலதுங்க முன்னிலையில் நேற்று மீண்டும் விசாரணைக்கு எடுக்கப்பட்டுள்ளது.

இதன்போது, குற்றம் சுமத்தப்பட்டுள்ள மகிந்தானந்த அளுக்கமகேவின் சாரதியாகப் பணிபுரிந்த வசந்த ராஜபக்ச என்பவரிடம் சாட்சியம் பதிவு செய்யப்பட்டுள்ளது. (ஆ)

கட்டுநாயக்காவில் நேற்று தீ விபத்து

கொழும்பு, மே 10
கட்டுநாயக்க விமான நிலையக் கட்டடத் தொகுதி ஒன்றில், தீ விபத்து ஏற்பட்டுள்ளது.

இந்தச் சம்பவம் நேற்று அதிகாலை 4 மணியளவில் ஏற்பட்டுள்ளது.

இதனை அடுத்து, விமான நிலையத்தியணைப்புப் பிரிவு மற்றும் விமானப் படைத்தியணைப்புப்பிரிவினர் இணைந்து தீயைக் கட்டுப்பாட்டுக்குள் கொண்டு வந்துள்ளனர் எனப் பொலிஸார் தெரிவித்துள்ளனர்.


மேலும், இந்தச் சம்பவத்தால் விமானப் போக்குவரத்துக்கு எந்தவித பாதிப்புகளும் ஏற்படவில்லை என விமான நிலையம் தெரிவித்துள்ளது. (ஆ)

சமுர்த்தி வங்கி விவகாரம்: அதிகாரிகள் எதிர்ப்பு!

கொழும்பு, மே 10
சமுர்த்தி வங்கியை மத்திய வங்கியின் கீழ் கொண்டுவரும் அரசாங்கத்தின் திட்டத்துக்கு, அகில இலங்கை சமுர்த்தி மற்றும் விவசாய ஆராய்ச்சி அதிகாரிகள் எதிர்ப்பை வெளியிட்டுள்ளனர்.

இந்த யோசனை இரண்டு வாரங்களுக்குள் மீள்பெற வேண்டும் என்றும் அவர்கள் வலியுறுத்தியுள்ளனர். அவ்வாறு இந்த யோசனை மீள்பெறப்படாத பட்சத்தில், அதற்கு எதிராக பல்வேறு போராட்டங்கள் நடத்தப்படும் என்றும் அந்த அதிகாரிகள் சங்கத்தின் பிரதான செயலாளர் ஜகத் குமார தெரிவித்துள்ளார். (ஆ)

பெறப்படாத பட்சத்தில், அதற்கு எதிராக பல்வேறு போராட்டங்கள் நடத்தப்படும் என்றும் அந்த அதிகாரிகள் சங்கத்தின் பிரதான செயலாளர் ஜகத் குமார தெரிவித்துள்ளார். (ஆ)



வீட்டுத் திட்ட உதவி

வடக்கு மாகாண முதலமைச்சர் சி.வி. விக்கனேஸ்வரனாவால் வறுமைக் கோட்டுக்குக் கீழ் வாழும் மக்களுக்கு, வீட்டுத் திட்ட உதவிகள் வழங்கப்பட்டுள்ளன. முதலமைச்சர் அலுவலகத்தில் நேற்று இடம்பெற்ற இந்த நிகழ்வில், தெரிவு செய்யப்பட்ட பயனாளிகளுக்கு ஒன்பது இலட்சம் ரூபா பெறுமதியான வீட்டுத் திட்ட உதவிகள் வழங்கப்பட்டுள்ளன. முதலமைச்சர் சி.வி.விக்கனேஸ்வரனுக்கென குறித்தொதுக்கப்பட்ட நிதியில் இருந்தே இந்த உதவிகள் வழங்கப்பட்டமை குறிப்பிடத்தக்கது. (ஆ)



இச்சை ஆரும் சட்டத்தைக் கதைக்கப்பிடாது தெரியுமோ?

போன அரசாங்கத்திலை, அதுதான் மகிந்தா அரசாங்கத்திலை கணக்க அதிரடி வேலையைளைச் செய்த மேவின் சில்வா என்ன சொல்லுறார் தெரியுமோ? இப்பதான் மரண பயம் இல்லையாம். தங்கடை தங்கடை கருத்துகளைச் சொல்ல யோசிக்க வேண்டியது இல்லையாம். எவருக்கும் மரண அச்சமில்லை. பயப்பிடாமல் ஜனாதிபதியையும், பிரதமரையும் விமர்சிக்கலாம். அரசாங்கத்திலை உள்ளவையளை ஏதேன் கடுமையாத் திட்டினால் கடத்தமாட்டினமாம். இப்ப வெள்ளை வான் எல்லாத்தையும் தேவை இல்லை என்கு சொல்லிக் கொண்டு போய் கராச்சிலை விட்டுக்கிடக்காம்.

ஆனால் தான் மெம்பரா இருந்த அரசாங்கத்திலை இதுக்கு மாறாத்தான் எல்லாம் நடந்திருக்காம். அப்ப இருந்த பாதுகாப்புச் செயலர் கோத்தாவுக்குத் தெரிஞ்சு தான் கொலை, கொள்ளை, வெள்ளைவான் கடத்தல் என்கு எல்லாம் நடந்திருக்காம். அவர்தானாம் அதுக்கெல்லாம் பொறுப்பாம். அதோடை அவற்றை தமையன் மகிந்தாவுக்கும் எல்லாம் தெரியுமாம். என்கு மனுசன் பப்ளிக்காச் சொல்லுறார் எல்லே?

பிறகு என்னத்துக்கு நாங்கள் பயப்பிட வேணும். இலஞ்சம் வாங்கின அரச அதிகாரியளைப் பொலிஸ் பிடிச்சிருக்காம் எல்லே? அதாலை மேவின் செல்லுறார் இப்பதானாம் சட்டத்தைச் சரியா அமுல் படுத்தினமாம். அவைக்குத் தான் தாங் யூ சொல்ல வேணுமாம். தங்கடை மகிந்தாவின்ரை அரசாங்கத்தை நினைக்கத் தனக்கு சரியான வெக்கமா இருக்காம்.

எனக்கு மேவின் சில்வாவை நினைக்கச் சிரிப்பாக்கிடக்கு. ஏனென்கு தெரியுமோ? அவர் மந்திரியா இருக்கேக்கை ஒரு ஒபிசர் ஏதோ பிழைவிட்டதுக்காக மரத்திலை கட்டி வைச்சிருந்த பிறகு அவிட்டுவிட்டவர். தன்ரை பிறந்த நாள் அன்கு ஒரு உருப்புக் கடைக்கை உள்ளிட்டுக் வெளிக் கதவைச் சாத்திப்போட்டுக் கடைக்கை நிண்ட எல்லாருக்கும் அவை எடுத்த உருப்பினரை பில்லைத்தான் குடுத்தவர். அப்பிடி எல்லாம் கணக்க வில்லன் விளையாட்டு எல்லாம் விளையாடி இப்ப ஒஞ்சிருக்கிறார். கோயிலடியிலை இரு மாடு வெட்டப்பிடாது என்கு வழக்கும் உவர் போட்டவர்.

இப்பதான் சட்டமும் ஒழுங்கும் சரியா இருக்கென்கு சொல்லுற மேவினுக்கு யாழ்ப்பாணத்திலை வான் வெட்டு நடக்கிறது தெரியாதோ? கட்டுக் கட்டாக் கஞ்சாவும், அபினும் வடக்கிலை பிடிபுறது தெரியாதோ? சட்டமும் ஒழுங்கும் சரியா இருந்தால் உதெல்லாம் நடக்குமோ? மகிந்தானரை அரசாங்கம் இருக்கேக்கை சட்டத்தையும், ஒழுங்கையும் சீர்கெடுத்தவர் என்கு பட்டம் வேண்டினவர் மேவின். நடந்த எல்லாத்துக்கும் பொறுப்பு கோத்தாபயதான் அவரைப் பிடிச்சக் கட்டுங்கோ என்கு மாதிரிச் சொல்லுறார். கோத்தாபயவிலை ஏன் அவ்வளவு கோவம் அவருக்கு என்கு தெரியுமல்லே. அவர் மட்டுமில்லை அன்கு கட்டுக்குப் பேசேக்கை சுமோவும் சொன்னவர். லசந்தானரை கொலைகாரர் ஆர் என்கு கன்கு பிடிச்சம் அவையளை இன்னும் ஒன்குஞ் செய்யினமில்லை என்கு. இஞ்சத்தே நடைமுறை இதுதான். ஒரு தமிழனுக்கு ஆராவது அடிச்ச அவனைத் திருப்பி அந்தத் தமிழ் ஆள் அடிச்சால் அந்தத் தமிழ் ஆளை உள்ள்குக்குப் போடுறதுதானே வழமை. பிறகென் சட்டத்தைப் பற்றிக் கதைப்பான்.

- வில்லங்கம் விநாசி

மீன்பிடி உபகரணங்கள் கையளிப்பு


கிளிநொச்சி, மே 10
வடமாகாண நன்னீர் மீனவ சங்கங்களுக்கு நன்னீர் மீன்பிடி உபகரணங்கள் மற்றும் வரவு செலவுகளைப் பேணுவதற்கான கணினி என்பன வடமாகாண சபையால் வழங்கிவைக்கப்பட்டுள்ளன.

வடமாகாண சபையின் குறித்தொதுக்கப் பட்ட 13 மில்லியன் நிதியிலிருந்தே மேற்படி நன்னீர் மீன்பிடி உபகரணங்கள் மற்றும் வரவு செலவுகளைப் பேணுவதற்கு கணினி என்பனவும் கிளிநொச்சியில் வைத்து நேற்று வழங்கப்பட்டுள்ளன.

பிராந்திய நீர்வாழ் உயிரின வளர்ப்பு விரிவாக்கல் காரியாலயத்தில் இடம்பெற்ற நிகழ்வில் வடமாகாண விவசாய அமைச்சர் சிவநேசன் கலந்துகொண்டு இவற்றை வழங்கி வைத்தார்.

இதன்போது 13 மில்லியன் ரூபாவுக்கு, ஐம்பதாயிரம் ரூபா பெறுமதியான இருபது படகுகள், எட்டாயிரம் ரூபா பெறுமதியான 208 குல்லாக்கள், பன்னிரண்டாயிரம் ரூபா பெறுமதியான 70 மீன் விற்கும் பெட்டிகள் மற்றும் 72 தராசுகள் என்பனவும் வழங்கி வைக்கப்பட்டுள்ளன.

(இ)



தொடர்ச்சிகள்

யொதுச்... (முதலாம் பக்கத் தொடர்ச்சி)

நிகழ்வுகள் தொடர்பில் இன்று இடம்பெற்ற கலந்துரையாடலையடுத்து ஜனநாயகப் போராளிகள் கட்சியின் தலைவர் துளசி தெரிவித்தார்.

வடக்கு மாகாண சபையால் கடந்த ஆண்டுகளில் நடத்தப்பட்ட முள்ளிவாய்க்கால் நினைவேந்தல் நிகழ்வுகளில் முதன்மைச் சுடரை வடக்கு மாகாண முதலமைச்சரே ஏற்றிவைத்தார். ஏனைய சுடர்களையே போரில் உறவுகளை இழந்த மக்கள் ஏற்றிவைத்தனர்.

இந்த நிலையில் இம்முறை அந்த நடைமுறை பின்பற்றப்படாது என்று முடிவு எட்டப்பட்டுள்ளது. முள்ளிவாய்க்கால் நினைவேந்தல் நிகழ்வின் முதன்மைச் சுடரை போரில் உறவுகளை இழந்தவர்கள் சார்பில் தாயார் ஒருவரே ஏற்றிவைப்பார் என யாழ்ப்பாண பல்கலைக்கழக மாணவர் ஒன்றியமும் திட்டமிட்டிருந்தது என்பது குறிப்பிடத்தக்கது. (அ)

கோத்தாவை... (முதலாம் பக்கத் தொடர்ச்சி)

அச்சுறுத்தலாக கோத்தபாய ராஜபக்சவைப் பார்க்கின்றது. அடுத்த ஜனாதிபதித் தேர்தலில் கோத்தபாய போட்டியிட்டால் தோல்வி நிச்சயம் என்பதை அரசாங்கத்தின் தலைவர்கள் இருவரும் நன்கு அறிந்து வைத்துள்ளனர். அதனாலேயே அவரைக் கைதுசெய்வதற்காக பல்வேறு குற்றச்சாட்டுக்களைச் சுமத்தி வருகின்றனர். ஆனால் அவற்றை நீதிமன்றில் அவர்களால் நிரூபிக்க முடியாது போயுள்ளது. எனினும் கோத்தபாயவைக் கைதுசெய்யத் தொடர்ச்சியாக முயற்சிகள் மேற்கொள்ளப்படுவதால் நீதிமன்றின் ஊடாக அவற்றுக்கு தடை உத்தரவை பெற வேண்டிய நிலைக்கு நாம் தள்ளப்பட்டுள்ளோம்.

ஆனால் அரசாங்கம் அந்த முயற்சிகளை கைவிடவில்லை. தற்போது இராணுவத்தின் புலனாய்வுப் பிரிவின் தலைமை அதிகாரியை கைதுசெய்து அவரது ஒப்புதல் வாக்குமூலமொன்றை பெற்றுக்கொண்டு கோத்தபாயவை கைதுசெய்யும் முயற்சியொன்றை முன்னெடுத்துள்ளனர்.

அதற்கமையவே ஊடகவியலாளர் பிரசீத் எக்னலி கொட கடத்தப்பட்டு காணாமல் ஆக்கப்பட்ட சம்பவம் தொடர்பில் இராணுவத்தின் முன்னாள் புலனாய்வுத் துறை பொறுப்பதிகாரியான மேஜர் ஜெனரல் அமல் கருணாரத்னவை கைதுசெய்து விளக்கமறியலில் வைத்திருக்கின்றனர். அவருக்கு நெருக்குதல் கொடுத்து அவர் மூலம் கோத்தபாயவின் உத்தரவின் பேரிலேயே எக்னலிகொடவை கடத்தியதாக வாக்குமூலமொன்றை பெற்றுக்கொள்ளுமாறு குற்றப்பலனாய்வுப் பிரிவினருக்கு அரசின் உயர் மட்டம் உத்தரவிட்டுள்ளதாக எமக்குத் தகவல்கள் கிடைத்துள்ளன. எனினும் இராணுவப் புலனாய்வு அதிகாரிகள் அதற்கு இணங்க மறுத்து வருவதாலேயே அவர்களைத் தொடர்ச்சியாக இந்த அரசாங்கம் துன்புறுத்தி வருவதுடன் விளக்கமறியலிலும் வைத்திருக்கின்றது" என்றும் அவர் தெரிவித்துள்ளார். (அ)

இளவாத... (முதலாம் பக்கத் தொடர்ச்சி)

ரயிலில் பெருமளவில் சன நடமாட்டம் இல்லாமையைப் பயன்படுத்திக் கொண்ட ரயில்வே சிட்டை பரீட்சிக்கும் ஊழியர் ஒருவர், அந்தப் பெண்ணுடன் தகாத முறையில் நடக்க முயற்சித்தார்.

இதனை அவதானித்த அங்கு நின்றவர்கள் அந்த ஊழியரிடம் சென்று ஏன் இவ்வாறு நடந்து கொள்கின்றீர்கள்? எனக் கேட்ட போது, அவ்வாறு கேட்டவர்களை தாக்க முயற்சித்தார். மேலும் தமிழர்கள் கீழ்த்தரமானவர்கள் என்று, தகாத வார்த்தைகளை அடிக்கடி பேசிக்கொண்டிருந்தார். இதன் போது அங்கு சென்ற ஊடகவியலாளர் ஒருவரையும் அவர் தாக்க முயற்சித்தார். இந்த சம்பவம் சாவகச்சேரி ரயில் நிலையத்தை அண்மித்த போது நடந்து கொண்டிருந்தது.

"நீங்கள் தமிழ் என்றால் என்னை ஒன்றும் செய்ய முடியாது, பொலிஸாராலும் யாராலும் என்னை ஒன்றும் செய்ய முடியாது. இங்கு நான்கு நாட்கள் பெரியவன்" என்று மிரட்டும் தொனியில் அந்த ஊழியர் அனைவரையும் மிரட்டியுள்ளார். இந்நிலையில் ரயில், யாழ்ப்பிரதான புகையிரத நிலையத்தை வந்தடைந்ததும், அந்தச் சம்பவம் தொடர்பில் யாழ்ப்பிரதான நிலைய அதிபருக்கு அந்தப் பெண்ணால் முறைப்பாடு பதிவு செய்யப்பட்டதோடு, சம்பவத்துக்கான ஆதாரமாகக் காணொளியும் வழங்கப்பட்டது.

இந்த நிலையில் ரயில்வே ஊழியரைக் கைது செய்த யாழ்ப்பொலில் நிலைய சிறுவர் பெண்கள் பாதுகாப்பு பிரிவு பொலிஸார் சம்பவம் தொடர்பில் அவரிடம் விசாரணைகளை மேற்கொண்டிருந்தனர்.

சந்தேகநபர் யாழ்ப்பாணம் நீதிவான் நீதிமன்றில் நேற்று முற்படுத்தப்பட்டார்.

சந்தேகநபரை பிணையில் விடுவிக்க பொலிஸார்

ஆட்சேபனை தெரிவிக்கவில்லை. அதனால் அவரை நிபந்தனையுடனான பிணையில் விடுவிக்க நீதிவான் சின்னத்துரை சதீஸ்தரன் உத்தரவிட்டார்.

இதேவேளை, இந்த அச்சுறுத்தல் மற்றும் தகாத முறையில் நடந்து கொண்டமை குறித்து மனிதவரிமை ஆணைக்குழுவிலும் முறைப்பாடு பதிவு செய்யப்பட்டுள்ளது. (அ)

4 லட்சத்து... (முதலாம் பக்கத் தொடர்ச்சி)

அரச சார்பற்ற நிறுவனத்தால், 2016ஆம் ஆண்டு நவம்பர் மாதம் தொடக்கம் 2018 ஏப்ரல் வரையான காலப்பகுதியில் முல்லைத்தீவு மாவட்டத்தில் ஓட்டுசுட்டான் பிரதேச செயலகத்தின் கீழ் உள்ள அம்பகாமம் மற்றும் தச்சம்பன் பகுதியிலும், கிளிநொச்சி மாவட்டத்தில் பச்சிலைப்பள்ளி பிரதேச செயலகத்தின் கீழ் உள்ள முகமாலையிலும் நான்கு இலட்சத்து அறுபத்தெட்டாயிரத்து நானூற்று ஐம்பது சதுரமீற்றர் பரப்பளவில், நான்காயிரத்து எண்பத்து ஐந்து (அபாயகரமான வெடி பொருட்களை அகற்றி அழிக்கப்பட்டுள்ளதாக அந்த நிறுவனத்தின் நடவடிக்கை முகாமையாளர் ஒய்வுபெற்ற கப்டன் பிரபாத் நாரம்பனவ தெரிவித்தார்.

"தற்போது முகமலை, கிளாலி பகுதிகளில் யுத்தத்தின் போது புதைக்கப்பட்டுள்ள வெடி பொருட்கள் அகற்றப்பட்டு அழிக்கப்பட்டு வருகின்றன. இலங்கையில் 2020ஆம் ஆண்டு இறுதிப்பகுதியில் கண்ணிவெடியகற்றும் செயற்பாடுகளை நிறைவு செய்வதற்கான திட்டங்களை மேற்கொண்டுள்ளோம்" எனவும் அவர் தெரிவித்தார்.

இந்நிறுவனத்தில் 10 பெண் பணியாளர்கள் உட்பட மொத்தம் 112 பணியாளர்கள் கண்ணிவெடியகற்றும் பணியில் ஈடுபட்டுள்ளனர் என்பது குறிப்பிடத்தக்கது. (அ)

ஸ்ரீதர்... (முதலாம் பக்கத் தொடர்ச்சி)

இராட்சணசபாபதி ஸ்ரீதர் உள்ளிட்ட 6 பேர் மனுதாரர்களாகவும் ஈபிடிபியின் செயலாளர் நாயகமும் நாடாளுமன்ற உறுப்பினருமான டக்ளஸ் தேவானந்தாவை எதிர் மனு தாரராகவும் குறிப்பிட்டு சட்டத்தரணி கேசவன் சயந்தன் இந்த மனுவைத் தாக்கல் செய்துள்ளார்.

"1996ஆம் ஆண்டு நாட்டில் நிலவிய அசாதாரண சூழ்நிலையைப் பயன்படுத்தி அனுமதி எதுவுமின்றி சட்டவிரோதமாக குடியேறிய ஈ.பி.டி.யினர், கடந்த 20 ஆண்டு களுக்கு மேலாக வாடகை எதையுமே வழங்காமல் ஆதனத்தையும் கட்டாததையும் வைத்துள்ளனர்.

இதன் காரணமாக உரிமையாளர்களாகிய எமக்கு மாதம் ஒன்றுக்கு 75 ஆயிரம் ரூபா வீதம் ஏற்பட்ட இழப்பும் அதன் வட்டியையும் இணைத்து இதுவரை காலத்துக்குமான இழப்பீடாக 100 மில்லியன் ரூபாவையும் எதிர் மனுதாரர் வழங்கவேண்டும். தற்போது இடம்பெறும் வழக்குச் செலவுடன் கட்டத்தான் கூடிய ஆணத்தின் உரித்தையும் பெற்றுத் தரவேண்டும்" என்று மனுதாரர்கள் கேட்டுள்ளனர்.

இந்த மனுவை வரும் ஜூன் 6ஆம் திகதி அழைக்குமாறு யாழ்ப்பாண மாவட்ட நீதிமன்ற நீதிபதி வி.இராமகமலன் அனுமதியளித்துள்ளார். (அ)

பொன்சேகா... (முதலாம் பக்கத் தொடர்ச்சி)

பகல் இடம்பெற்ற அமைச்சரவைச் சந்திப்பு நிறைவுற்றதன் பின்னர் அமைச்சர் சரத் பொன்சேகா மற்றும் சிலர் சென்று இவ்வாறு மன்னிப்புக் கோரியுள்ளனர் என்று தகவல்கள் தெரிவித்துள்ளன.

அமைச்சர் சரத் பொன்சேகா கடந்த 3 ஆம் திகதி தனது புதிய அமைச்சினை பொறுப்பேற்றுக் கொண்டதன் பின்னர் இடம்பெற்ற ஊடகவியலாளர் சந்திப்பின் போது, ஜனாதிபதியை விமர்சிக்கும் வகையில் கருத்துக்களைத் தெரிவித்திருந்தார்.

இதனையடுத்து கடந்த 7ஆம் திகதி நடைபெற்ற மேதினக் கூட்டத்தில் இதுதொடர்பில் ஜனாதிபதியும் விமர்சித்திருந்தமை குறிப்பிடத்தக்கது.

துப்பாக்கிச்... (முதலாம் பக்கத் தொடர்ச்சி)

துள்ளாரென, வாகரைப் பொலிஸார் தெரிவித்தனர்.

இந்தச்சம்பவத்தில், இராணுவ முகாமின் காவலரணில் காவல் கடமையில் ஈடுபட்டுக் கொண்டிருந்த கந்தளாய் - ஜயந்திபுரம் பகுதியைச் சேர்ந்த பி.ஆர்.எம். நரீன் சஞ்சீவ (வயது 34) என்ற சிப்பாயே உயிரிழந்துள்ளார்.

இவர், தனக்கு தானே துப்பாக்கிப் பிரயோகம் செய்து உயிரை மாழ்த்துக் கொண்டுள்ளாரென, விசாரணைகள் மூலம் தெரியவந்துள்ளதாகத் தெரிவித்த பொலிஸார், குறித்த சிப்பாயுடன் இணைந்து கடமையாற்றிய ஏனைய வீரர்கள் தொடர்பிலும் விசாரணைகளை மேற்கொண்டு வருகின்றனர். (அ)

எல்ல... (முதலாம் பக்கத் தொடர்ச்சி)

செய்து, அதன் அறிக்கையை அமைச்சரிடம் கையளித்துள்ளது.

இந்த அறிக்கை நாடாளுமன்றத்திடம் வழங்கப்பட்டுள்ள போதும், இன்னும் நிறைவேற்றப்படவில்லை.

இதனால் தேர்தல் நடத்தப்படுவது மேலும் தாமதமாகியுள்ளது என்று அவர் குறிப்பிட்டுள்ளார்.

இந்நிலையில் எதிர்வரும் கட்சித் தலைவர் கூட்டத்தில் இது குறித்த தீர்மானத்தை மேற்கொள்ளுமாறும் அவர் வலியுறுத்தியுள்ளார்.

எனினும், குறித்த எல்லை மீள்நிர்ணய அறிக்கையானது, சிறுபான்மைக் கட்சிகளது அரசியல் பிரதிநிதித்துவத்தைப் பாதிக்கச் செய்யும் என்று தமிழ் முற்போக்கு கூட்டணி, சிறிலங்கா முஸ்லிம் காங்கிரஸ் உள்ளிட்ட பல்வேறு சிறுபான்மைக் கட்சிகள் கரிசனை வெளியிட்டுள்ளமை குறிப்பிடத்தக்கது. (அ)

வேட்டையை... (முதலாம் பக்கத் தொடர்ச்சி)

இதன்போது அந்த மக்கள் எதிர்நோக்கும் பிரச்சினைகள் மற்றும் தேவைகள் குறித்தும் கலந்துரையாடினர்.

இதனைத் தொடர்ந்து அந்த மக்களுக்கு ஒரு தொகுதி உணவுப் பொருட்களையும் வழங்கி வைத்தனர்.

மேலும் அந்தக் கட்சியின் 'தூயகரங்கள் தூயநகரம்' செயற்பாட்டத்தின் கீழ் இரணைத்தீவுப் பிரதேசத்தில் சிரம தானப் பணிகளையும் மேற்கொண்டிருந்தனர்.

இதன் போது அந்தக் கட்சியின் தலைவர் கஜேந்திர குமார் பொன்னம்பலம் மற்றும் செயலாளர் செல்வராசா கஜேந்திரன் உள்ளிட்ட கட்சி உறுப்பினர்கள் ஆதரவாளர்கள் எனப் பலரும் சென்றிருந்தனர் என்பது குறிப்பிடத்தக்கது. (அ)

மாணவர்... (முதலாம் பக்கத் தொடர்ச்சி)

முள்ளிவாய்க்கால் நினைவேந்தல் நிகழ்வை ஒன்றிணைந்து முன்னெடுப்பது தொடர்பில் வடக்கு மாகாண முதலமைச்சர் தலைமையில் நேற்று கலந்துரையாடல் நடைபெற்றது. இந்தக் கலந்துரையாடலில் பங்கேற்று கருத்துக்களை வழங்குமாறு யாழ்ப்ப. பல்கலைக்கழக மாணவர் ஒன்றியத்தின் பிரதிநிதிகளுக்கு முதலமைச்சர் அழைப்பு விடுத்திருந்தார். எனினும் முதலமைச்சரின் அழைப்பை ஏற்பதில்லை எனவும் கலந்துரையாடலில் பங்கேற்பதில்லை எனவும் யாழ்ப்பாண பல்கலைக்கழக மாணவர் ஒன்றியம் நேற்றுமுன்தினமிரவு தீர்மானித்திருந்தமையால், அவர்கள் யாரும் இதில் கலந்து கொள்ளவில்லை. இத் தொடர்பில் கருத்து வெளியிட்ட போதே வடக்கு மாகாண முதலமைச்சர் விக்னேஸ்வரன் மேற்கண்டவாறு தெரிவித்தார்.

"யாழ்ப்பாண பல்கலைக்கழக மாணவர்கள் துரதிர்ஷ்டவசமாக இந்தக் கலந்துரையாடலுக்கு வராமல்விட்டு விட்டார். இது எங்களுக்கு மிகவும் மன வருத்தத்தைத் தருகின்றது. மாணவர்கள் எங்களுக்கு எதிரானவர்கள் அல்ல.

பல்கலைக்கழகத்துக்கு ஊடாக வந்தவர்கள்தான் நாங்களும். ஆகவே அவர்கள் எங்களுக்கு எதிரானவர்கள் அல்ல.

ஏதோ சில பிழையான கருத்துக்கள் அவர்களை ஆட்டிப் படைப்பதாக நான் நினைக்கின்றேன். முள்ளிவாய்க்கால் நினைவேந்தல் நிகழ்வை நடத்தும் எண்ணம் அவர்களுக்கு இருந்திருப்பின்,

முதலில் எம்முடன் வந்து கலந்தாலோசித்திருக்கலாம். 2-3 மாதங்களுக்கு முன்னர் வந்து, 'இம்முறை நினைவேந்தலை நாம் செய்ய இருக்கின்றோம். எங்களுக்கு செய்வதற்கு விருப்பமாயிருக்கிறது' என அவர்கள் கூறியிருக்கலாம். எங்களுடைய உறுப்பினர்களுடன் இது தொடர்பில் பேசி, நாங்கள் எல்லோருமாக அதனை நடத்தியிருக்கலாம்.

ஆனால் அதைவிடுத்து உத்தரவிடுவதைப் போல "நாங்கள் தான் நினைவேந்தலைச் செய்யப்போகின்றோம். எல்லோரும் வந்து சேருங்கள்" என்று அவர்கள் கூறியது வருத்தப்படவேண்டிய செயல். ஏனெனில் இவர்களைப் போல வேறு அமைப்புகள், கட்சிகளைச் சேர்ந்தவர்களும் 'நாம் தான் நினைவேந்தலைச் செய்யப்போகின்றோம்' எனச் சொல்லக் கூடும்.

உத்தியோகபூர்வமாகத்தான் நாம் இந்த விடயத்தில் உள்நுழைந்துள்ளோம். 3 வருடங்களாக அடக்குமுறைகளுக்கு மத்தியிலும் நினைவேந்தலை நாம் செய்து வந்துள்ளோம். அதனை முன்னெடுக்கும் காணி எமது அமைச்சின் கீழ் வருகின்றது. மாகாணத்தின் மக்களுடைய பிரதிநிதிகள் என்ற வகையில் எமக்கு அந்த உரித்து இருக்கின்றது. ஆகவே நாங்கள் உத்தியோகபூர்வமாக எமது கடமைகளைச் செய்துகொண்டிருக்கின்றோம்.

எனவே இதில் ஏதாவது திருத்தங்கள் செய்யவேண்டுமாயின் பல்கலைக்கழக மாணவர்கள் எம்முடன் வந்து பேசியிருக்கவேண்டும். அவர்கள் அவ்வாறு செய்யாதது எமக்கு மன வருத்தமாக உள்ளது" என்றார்.

(அ)



டரம்பின் முடிவு பெரும் தவறு! எச்சரிக்கிறார் ஓபாமா

வொஷிங்டன், மே 10
ஈரானுடனான அணுசக்தி ஒப்பந்தத்தை முறித்துக் கொள்ளப்போவதாக ஜனாதிபதி டொனால்ட் ட்ரம்ப் எடுத்துள்ள முடிவு பெரும் தவறு என்று அந்த நாட்டின் முன்னாள் ஜனாதிபதி பராக் ஓபாமா எச்சரித்துள்ளார். "மத்திய கிழக்கு நாடுகளில் நடைபெறும் அழிவுக்கான போர் அல்லது அணு ஆயுதப் பரவலைவிட அமெரிக்காவின் பாதுகாப்புக்கு வேறு பல விஷயங்கள் முக்கியமானதாக உள்ளன. ஈரானுடனான அணுசக்தி ஒப்பந்தத்தை முறித்துக்கொள்ளும் முடிவு அமெரிக்காவின் மீதான உலக நம்பகத்தன்மையை அழிக்கும். இதுவொரு ராஜதந்திரத்துக்கான முன்மாதிரி." என்றும் அவர் தெரிவித்துள்ளார். (ஆ)

முறிந்தது அமெ. - ஈரான் அணுசக்தி ஒப்பந்தம்!

டரம்ப் அதிரடி அறிவிப்பு



வொஷிங்டன், மே 10
ஈரான் நாட்டுடன் மேற்கொள்ளப்பட்ட அணுசக்தி ஒப்பந்தத்தில் இருந்து அமெரிக்கா வெளியேறு முடிவு செய்துள்ளது என அந்த நாட்டின் ஜனாதிபதி டொனால்ட் ட்ரம்ப் அறிவித்துள்ளார். "இதனை உறுதிப்படுத்தும் என்று வர்ணித்துள்ள ட்ரம்ப், ஈரான் ஒப்பந்தத்தில் குறைபாடு உள்ளது. எனவே, ஈரான் அணுசக்தி ஒப்பந்தத்தில் இருந்து அமெரிக்கா விலக முடிவு செய்துள்ளது. நாட்டின் குடிமகன் என்ற முறையில் அது தமக்கு மிகுந்த தர்மசங்கடத்தை ஏற்படுத்தி உள்ளது." என்றும் தெரிவித்துள்ளார். மத்திய கிழக்கு நாடுகளில் ஒன்றான ஈரான் கடந்த 2015 ஆம் ஆண்டு அமெரிக்கா, இங்கிலாந்து, ரஷ்யா, பிரான்ஸ், சீனா மற்றும் ஜேர்மன் ஆகிய வல்லரசு நாடுகளுடன் வரலாற்றுச் சிறப்பு வாய்ந்த அணு ஆயுதத் தவிர்ப்பு ஒப்பந்தம் ஒன்றைச் செய்துகொண்டது. ஈரான் அணு ஆயுதத் திட்டங்களைச் செயற்படுத்துவதை முடிவுக்கு கொண்டுவர வேண்டும் அதற்குப் பதிலாக அந்த நாட்டின் மீது விதிக்கப்பட்ட பொருளாதாரத் தடைகளை மேற்கத்திய நாடுகள் படிப்படியாக விலக்கிக் கொள்ள வேண்டும் என்பதுதான் இந்த ஒப்பந்தத்தின் சாராம்சம். அமெரிக்காவின் முன்னாள் ஜனாதிபதி ஓபாமாவின் ஆட்சிக் காலத்தில் செய்துகொண்ட இந்த ஒப்பந்தத்தில், தற்போதைய ஜனாதிபதி ட்ரம்புக்கு முற்றிலும் உடன்பாடு கிடையாது. இதுதொடர்பாக தொடர்ந்து பல்வேறு சர்ச்சைகள் எழுந்து வந்த நிலையில், ஈரான் அணு ஆயுதத் தவிர்ப்பு ஒப்பந்தத்தில் இருந்து அமெரிக்கா வெளியேறுவது பற்றி 12 நாட்களில் முடிவு எடுக்கப்படும் எனக் கடந்த முதலாம் திகதி ட்ரம்ப் அறிவித்தார். இது பெரும் பரபரப்பை ஏற்படுத்தி இருந்தது. இந்த நிலையில், ஈரானுடனான அணுசக்தி ஒப்பந்தத்தை விட்டு அமெரிக்கா வெளியேறு முடிவு செய்துள்ளது என ஜனாதிபதி ட்ரம்ப் அறிவித்துள்ளார். ஏற்கனவே, அணுசக்தி ஒப்பந்தத்தை விட்டு அமெரிக்கா வெளியேறினால் மிகப்பெரிய வருத்தத்தை சந்திக்கும் என ஈரான் ஜனாதிபதி எச்சரிக்கை விடுத்திருந்தமை குறிப்பிடத்தக்கது. (ஆ)



சிவாஜி பேரனும் 'பிக்பாஸ்' சுஜாவும் காதல் திருமணம்

சென்னை, மே 10
'பிக்பாஸ்' நிகழ்ச்சி மூலம் பிரபலமானவர் நடிகை சுஜா வருணி. இவர், சிவாஜியின் பேரனும், ராம்குமாரின் மகனுமான சிவாஜி தேவ்வை காதல் திருமணம் செய்ய இருப்பதாகத் தகவல்கள் வெளியாகி உள்ளன. 'சிங்கக்குட்டி' படம் மூலம் ஹீரோவாக அறிமுகமான சிவாஜி தேவ், அதன் பின்னர் ஓரிரூ படங்களில் நடித்தார். இவரும், சுஜாவும் காதலித்து வருவதாகவும், சமீபத்தில் திருமண நிச்சயதார்த்தம் நடந்ததாகவும் கூறப்படுகிறது. இந்த நிலையில், சுஜாவும் சிவாஜி தேவ்வும் திருப்பதியில் சுப்பரபாதம் தரிசனம் செய்துள்ளனர். அதை தன் இன்ஸ்டிராகிராமில் சுஜா பதிவிட்டுள்ளார். (ஆ)

ஒப்பந்தத்தை தொடர்வோம்



பரீஸ், மே 10
ஈரானுடன் வல்லரசு நாடுகள் மேற்கொண்டுள்ள அணுசக்தி ஒப்பந்தத்தில் இருந்து அமெரிக்கா விலகினாலும், அந்த ஒப்பந்தத்தைத் தொடர்வோம் என்று பிரான்ஸ் பாதுகாப்புத் துறை அமைச்சர் ஃப்ளோரென்ஸ் பார்லி தெரிவித்துள்ளார்.

பிரான்ஸ் திட்டவாட்டம்

இது தொடர்பில் ஜேர்மனைச் சேர்ந்த ஆர்.டி.எஸ் வானொலிக்கு நேற்றுமுன்தினம் செவ்வாய்க்கிழமை அளித்த செவ்வியலேயே அவர் இவ்வாறு கூறினார். "ஈரான் அணுசக்தி ஒப்பந்தத்தை உலகின் மிகச் சிறந்த ஒப்பந்தம் என்று கூறிவிட்ட முடியாது. அதிலும் குறைகள் இருக்கத்தான் செய்கின்றன. இருந்தாலும், அந்த ஒப்பந்தத்தின் குறைகளைக் களைந்து மேலும் சிறந்ததாகும் பணிகளைப் பிற நாடுகளுடன் இணைந்து பிரான்ஸ் மேற்கொள்ளும். அமெரிக்கா அந்த ஒப்பந்தத்தில் இருந்தாலும், இல்லாவிட்டாலும் இந்த முயற்சிகள் தொடரும். தற்போதைய நிலையில், ஈரானின் அணு ஆயுதத் தயாரிப்புத் திட்டத்தைத் தடுத்து நிறுத்த அணு சக்தி ஒப்பந்தம் மட்டுமே அதிகபட்ச அளவில் உதவும். அந்த ஒப்பந்தத்தை ஈரானும் மதித்து நடக்கின்றது. இந்தச் சூழலில், அணு சக்தி ஒப்பந்தத்துக்கு எதிராகச் செயற்படும் வகையில் ஈரானைத் தூண்டினால், இந்தப் பிரச்சினைக்குத் தீர்வு ஏற்படுவதற்கு பதில் ஏற்கனவே இருந்த பிரச்சினையை அது மேலும் சிக்கலாக்கும் ஈரான் மேற்காசியப் பிராந்தியத்தில் தனது செவ்வாக்கை நிலைநாட்ட நினைக்கிறது. அதனால்தான், சிரியா உள்நாட்டுப் போரில் ஜனாதிபதி அல்-அஸாத்துக்கு ஆதரவாக இராணுவ நடவடிக்கைகளை மேற்கொண்டு வருகிறது." என்றும் அவர் தெரிவித்தார். (ஆ)

சோனம் கபூருக்கு மும்பை



மும்பை, மே 10
நடிகை சோனம் கபூருக்கும், அவரது காதலரான ஆனந்த் அக்ஷாவுக்கும் மும்பையில் வைத்து கோலாகலமாக திருமணம் நடைபெற்றுள்ளது. பிரபல ஹிந்தித் திரைப்பட நடிகை சோனம் கபூரும், டில்லியைச் சேர்ந்த தொழில் அதிபர் ஆனந்த் அக்ஷாவும் நீண்ட நாட்களாகக் காதலித்து வந்தனர். இந்த நிலையில், சோனம் கபூர் - ஆனந்த் அக்ஷாவின் திருமணம் மும்பையில் உள்ள பாந்த்ரா பகுதியில் சீக்கிய முறைப் படி நடந்தது. இவர்களது திருமணத்தை கபூர் மற்றும் அக்ஷா குடும்பத்தினர் கோலாகலமாக நடத்தினர். திருமணத்தில் இருவரது குடும்பத்தினர் மற்றும் திரையுலகப் பிரபலங்கள் அமீர்கான், ஜாக்குலின் பெர்னாண்டஸ், ஸ்வரா பாஸ்கர், ரன்வீர் சிங், கரன் ஜோஷி, ஹர்ஷ்வர்தன் கபூர், சயீப் அலிகான், கர்னா கபூர், ராணி முகர்ஜி, சஞ்சய் கபூர் உள்ளிட்ட பலரும் கலந்து கொண்டு மணமக்களை வாழ்த்தினர். (ஆ)

ஆசிய ஊடக மாநாடு டில்லியில் ஆரம்பம்

புதுடில்லி, மே 10
ஆசிய ஊடக மாநாடு டில்லியில் இன்று வியாழக்கிழமை ஆரம்பமானது. இந்த மாநாட்டில் இந்தியா உட்பட 40 நாடுகளைச் சேர்ந்த பிரதிநிதிகள் பங்கேற்றுள்ளனர். 3 நாட்கள் நடைபெறும் இந்த மாநாட்டில், தற்போது ஊடகத் துறையில் உள்ள பிரச்சினைகள், சவால்கள் உள்ளிட்ட பல்வேறு விடயங்கள் விவாதிக்கப்பட உள்ளன. 39 வெளிநாடுகளில் இருந்து 200 க்கும் மேற்பட்டோர் இந்த மாநாட்டில் பங்கேற்கின்றனர். இந்தியாவில் இருந்து நூற்றுக்கும் மேற்பட்ட ஊடகவியலாளர்கள் கலந்துகொண்டுள்ளனர். இந்த மாநாடு இந்தியாவில் நடைபெறுவது இதுவே முதல் முறையாகும். இந்த மாநாட்டை மத்திய செய்தி ஒலிபரப்புத் துறை அமைச்சகம், இந்திய மக்கள் தகவல் தொடர்பியல் கல்வி நிறுவனம், ஆசிய பசிபிக் தகவல் ஒளிபரப்பு மேம்பாட்டுக் கல்வி நிலையம் ஆகியவை இணைந்து நடத்துகின்றன. இதன் மூலம் ஆசிய நாடுகளிடையே ஊடகத் துறை மற்றும் தகவல் தொடர்பு ஒத்துழைப்பு மேம்படும் என்று எதிர்பார்க்கப்படுகிறது. (ஆ)


ஜின் பிங்-கிம் திடீர் சந்திப்பு



பீஜிங், மே 10
சீனாவுக்கு திடீரென விஜயம் செய்த வட கொரிய ஜனாதிபதி கிம் ஜோங் உன், அந்த நாட்டின் ஜனாதிபதி ஷி ஜின் பிங்கை நேற்றுமுன்தினம் செவ்வாய்க்கிழமை சந்தித்துள்ளார். அமெரிக்க ஜனாதிபதி டொனால்ட் ட்ரம்பை கிம் ஜோங் உன் விரைவில் நேரில் சந்திப்பார் என்று எதிர்பார்க்கப்படும் சூழலில், முன்னறிவிப்பின்றி இந்தச் சந்திப்பு நடைபெற்றுள்ளது. சீனாவுக்கு வருகை தந்துள்ள வட கொரிய ஜனாதிபதி கிம் ஜோங் உன், வட கிழக்குப் பகுதியில் அமைந்துள்ள டாலியான் கடற்கரை நகரில் ஜனாதிபதி ஷி ஜின் பிங்கை சந்தித்துப் பேசினார் என்று சீன அரசு செய்தி நிறுவனமான ஜின்ஹுவா தெரிவித்துள்ளது. இரு தலைவர்களுக்கும் இடையே இரண்டாவது முறையாகவும் நடைபெற்ற இந்தச் சந்திப்பால் சீனாவுக்கும், வட கொரியாவுக்கும் இடையிலான நட்புறவு மேலும் பலமடைந்துள்ளது என்று அந்தச் செய்தி நிறுவனம் சுட்டிக்காட்டி உள்ளது. முன்னதாக, வட கொரியாவின் முக்கிய தலைவர்கள் பயன்படுத்தும் விமானம் ஒன்று டாலியான் விமான நிலையத்தில் நின்றிருந்த படங்களை ஜப்பானிய ஊடகங்கள் வெளியிட்டன. இதை அடுத்து, வட கொரிய ஜனாதிபதி கிம் ஜோங் உன் சீனாவுக்கு வந்திருக்கலாம் என்று சந்தேகிக்கப்பட்டது. இந்த நிலையில், அந்தச் சந்தேகத்தை உறுதிப்படுத்தும் வகையில் ஜின்ஹுவா செய்தி நிறுவனம் இவ்வாறு தெரிவித்துள்ளது. ஏற்கனவே, சீனாவுக்கு ரயில் மூலம் கிம் ஜோங் உன் கடந்த மார்ச் மாதம் சென்றார். 2011 ஆம் ஆண்டு அவர் பதவியேற்றதற்குப் பிறகு மேற்கொண்ட முதல் அரசு முறை வெளிநாட்டுப் பயணம் இதுதான் என்பது குறிப்பிடத்தக்கது. இதேவேளை, சீன ஜனாதிபதி ஷி ஜின் பிங் - வட கொரிய ஜனாதிபதி கிம் ஜோங் உன் ஆகியோருக்கு இடையிலான சந்திப்பு குறித்து தகவல்கள் வெளியான சிறிது நேரத்திலேயே, விரைவில் ஜின் பிங்கைத் தொடர்பு கொண்டு அதுகுறித்துப் பேசவிருப்பதாக டொனால்ட் ட்ரம்ப் தெரிவித்துள்ளார். இதுகுறித்து ருவிட்டர் வலைதளத்தில் அவர் மேற்கொண்ட பதிவில், 'நண்பர் ஷி ஜின் பிங்குடன் விரைவில் பேசுவேன். அந்த உரையாடலில், வட கொரியா, வர்த்தகம் ஆகிய அம்சங்கள் முக்கிய இடத்தைப் பிடிக்கும்.' என்று குறிப்பிட்டுள்ளார். (ஆ)



ஹெலெப் முன்னேற்றம்



ஸ்பெயின், மே 10
மாட்ரிட் ஓபன் ரென்னிஸ் போட்டியில் முதல் நிலை வீராங்கனை சிமோனா ஹெலெப், பெல்ஜியம் வீராங்கனை எலிசே மெர்டென்ஸ்சை தோற்கடித்து 3 ஆவது சுற்றுக்கு முன்னேறினார்.

மாட்ரிட் ஓபன் ரென்னிஸ் போட்டி ஸ்பெயின் நாட்டில் நடந்து வருகிறது. இதில் பெண்கள் ஒற்றையர் பிரிவில் நேற்று நடந்த 2-வது சுற்று ஆட்டம் ஒன்றில் உலகின் முதல்தர வீராங்கனை சிமோனா ஹெலெப் (ருமேனியா) 6-0, 6-3 என்ற நேர்செற்றில் பெல்ஜியம் வீராங்கனை எலிசே மெர்டென்ஸ்சை தோற்கடித்து 3 ஆவது சுற்றுக்கு முன்னேறினார்.

மற்றொரு ஆட்டத்தில் உலக தரவரிசையில் 10 ஆவது இடத்தில் உள்ள செக்குடியரசு வீராங்கனை கிவிடோவா 6-3, 7-6 (10-8) என்ற நேர்செற்றில் மோனிகா ப்யுக்கை (புயர்டோரிகோ) தோற்கடித்து 3 ஆவது சுற்றுக்குள் நுழைந்தார். (அ)

இரண்டில் ஐந்து



லண்டன், மே 10
இங்கிலாந்து தொடருக்காக விராட் கோலி, தன்னைத் தயார்ப்படுத்திக் கொள்வதற்காக சர்ரே கவுண்டி அணிக்கு ஆட இந்தியக் கிரிக்கெட் கட்டுப்பாடுச் சபையால் அனுமதி வழங்கப்பட்டது. சர்ரே அணியும் ஜூன் மாதம் முழுதும் விராட் கோலி தமது அணிக்கு ஆடுவார் என்று தன் இணையதளத்திலும் அறிவித்து விட்டது.

ஆனால் நேற்றுமுன்தினம் இந்திய அணித்தேர்வுக்குமுவினர் ஆப் கானிஸ்தான் டெஸ்ட் தொடர், இங்கிலாந்து, அயர்லாந்து தொடர்களுக்கான இந்திய அணியை அறிவித்தது. இதில் ஆப்கானுக்கு எதிரான அணியில் விராட் கோலி இடம் பெறவில்லை. ஆனால் அயர்லாந்து, இங்கிலாந்து கிரிக்கெட் தொடருக்கு கோலிதான் கப்டன் என்று

இந்தியக் கிரிக்கெட் கட்டுப்பாடுச் சபை அறிவித்தது.

ஜூன் 27 மற்றும் 29 ஆகிய திகதிகளில் அயர்லாந்தில் இரண்டு ரி-20 சர்வதேச போட்டிகளில் இந்தியா விளையாடுகிறது.

இந்நிலையில் சர்ரே அணி ஜூன் 25-28 ஆம் திகதிகளில் யோர்க் ஷயருடன் மோதுகிறது. இதில் கோலி ஆடியாக வேண்டும், ஒப்பந்தங்களின் படி ஜூன் மாதம் முழுதும் சர்ரே அணிக்கு அவர் ஆடுவார் என்று அறிவிக்கப்பட்டுள்ளது.

இப்போது ஜூன் 27 இல் கோலி எப்படி இந்திய அணியின் கப்டனாக ரி-20யில் களமிறங்க முடியும் என்பதே பெரிய கேள்வியாக எழுந்துள்ளது. இதில் எதில் அவர் ஆடுவார் என்று விவரவில் அறிவிப்பார். (அ)

மாறிய நேரம்

புதுடெல்லி, மே 10
ரசிகர்களின் கஷ்டத்தை மனதில் கொண்டு ஐ.பி.எல் தொடரில் 'பிளே ஓப்' சுற்றுகளின் நேரத்தை ஐ.பி.எல் நிர்வாகம் மாற்றியுள்ளது.

ஐ.பி.எல் தலைவர் ராஜீவ் சக்லா, கூறும் போது,

"பிளே ஓப் சுற்றுப் போட்டிகள் மாலை 7.00 மணிக்குத் தொடங்கும். 8 மணிக்கு ஆரம்பிக்கப்பட்ட போட்டிகள் முடிவடைய கிட்டத்தட்ட நள்ளிரவு 12 மணி வரை ஆவதால் தொலைக்காட்சி நேயர்கள், மைதானப் பார்வையாளர்கள் ஆகியோரின் மறுநாள் காலை பணிகள் பாதிக்கப்படுகின்றன. இதனைக் கருத்தில் கொண்டு 7 மணிக்கு போட்டிகள் மாற்றம் செய்யப்பட்டுள்ளன" அவர் தெரிவித்தார். (அ)



நாமகள் கிண்ண உதைபந்து

நவஜீவன்ஸ், ஞானமுருகன் அரையிறுதிக்குத் தகுதி



யாழ்ப்பாணம், மே 10
தெல்லிப்பழை நாமகள் சனசமூக நிலையத்தின் 55 ஆவது ஆண்டு நிறைவை முன்னிட்டு தெல்லிப்பழை நாமகள் விளையாட்டுக் கழகம் நடத்தும் 7 வீரர்கள் பங்குபற்றும் உதைபந்தாட்டத் தொடரில் உடுப்பிட்டி நவஜீவன்ஸ் அணியும், மயிலங்காடு ஞானமுருகன் அணியும் அரையிறுதிக்குத் தகுதி பெற்றன.

நாமகள் விளையாட்டுக் கழக மைதா


னத்தில் நேற்றுமுன்தினம் இடம்பெற்ற முதலாவது காலிறுதி ஆட்டத்தில் நாவாந்துறை சென். யூட் விளையாட்டுக் கழக அணியை எதிர்த்து உடுப்பிட்டி நவஜீவன்ஸ் விளையாட்டுக் கழக அணி மோதியது.

இதில் சிறப்பாக ஆடிய உடுப்பிட்டி நவஜீவன்ஸ் அணி இரண்டு கோல்களும், சென். யூட் அணி ஒரு கோலு அடிக்க, முடிவில் 2:1 என்ற கோல் கணக்கில் வெற்றிபெற்று அரையிறுதிக்கு நவஜீவன்ஸ் விளையாட்டுக்

கழக அணி தகுதி பெற்றது.

அன்றைய தினத்தில் நடைபெற்ற, இன்னொரு காலிறுதி ஆட்டத்தில் ஞானமுருகன் அணியை எதிர்த்து ஊரெழு நோயல் அணி மோதியது. ஆரம்பம் முதலே அசத்தலாக ஆடி, 6:0 என்ற கோல் கணக்கில் வெற்றிபெற்று ஞானமுருகன் அணி அரையிறுதிக்குத் தகுதி பெற்றது. ஞானமுருகன் அணியின் சார்பில் வாசீசன் 4 கோல்களையும், கஜயன், ஜெகன் இருவரும் தலா ஒர் கோலையும் பெற்றனர். (அ)

இதுதான் காரணம்



ஹைதராபாத், மே 10
ஐ.பி.எல் தொடரில் கடைசி ஓவரை சிறப்பாக வீசக் காரணம் என்ன என்பதை புவனேஸ்வர் குமார் விளக்கியுள்ளார்.

அண்மைய போட்டிகளில் ஹைதராபாத் சன்ரைசர்ஸ் அணிக்காக ஆடும் புவனேஸ்வர்குமார் கடைசி ஓவர்களை சிறப்பாக வீசி, எதிரணிகளை மண் கவ்வவைத்து வருகின்றார். இதுகுறித்து புவனேஸ்வர் குமார் கூறுகையில் "நான் நெருக்கடியைப் பற்றி அதிக அளவில் சிந்திப்பேன் என்று சொல்ல மாட்டேன். ஒவ்வொரு பந்தையும் நான் எப்படி வீச வேண்டும் என்பதில்தான் முழுக்கவனம் செலுத்துவேன். அதற்கான பலன் கிடைக்கும். நான் எப்போதும் வலையப்பயிற்சியில் யோர்க்கர் பந்து வீசுவதில் கவனம் செலுத்துவேன். நீங்கள் வலையப்பயிற்சியில் என்ன பயிற்சி எடுக்கிறீர்களோ, அது ஆடுகளத்தில் வெளிப்படும்" என்றார். (அ)